

قَالَ اللهُ تَعَالَى
لَعَلَّكُمْ يَتَّقُونَ

تكملة

الاعتدال في مراتب الرجال

جس میں حضرت حکیم الامت تھانوی قدس سرہ
اور حضرت شیخ الاسلام مدنی نور اللہ مرشدہ
کے وہ ارشادات جمع کئے گئے ہیں جو آپ کے آپس کے اکرام و احترام
اور عقیدت و محبت سے متعلق ہیں

جسے مؤلف الاعتدال برکۃ العصر حجتہ الخلف زبدۃ السلف
حضرت شیخ الحدیث مولانا الشاہ محمد زکریا صاحب
کے حکم سے

مولانا محمد عاشق الہی بلند شہری

نے تالیف کیا

مکتبۃ الشیخ
۳۶۴/۳ بہادر آباد - کراچی ۱۹۷۱ء

تقریب

ازبرکہ العصر حضرت شیخ الحدیث مولانا الشاہ محمد زکریا صاحب

کاندھلوی امت فیوضہم

بِسْمِ اللّٰهِ الرَّحْمٰنِ الرَّحِیْمِ
نَحْمَدُكَ وَنُصَلِّيْ عَلَى رَسُوْلِكَ الْكَرِیْمِ

اس ناکارہ نے لیگ اور کانگریس کے اختلاف کے زور کے زمانے میں ایک رسالہ بنام "الاعتدال فی مراتب الرجال" ۱۳۵۷ھ میں لکھا تھا جیسا کہ اس کی تمہید میں ظاہر کر دیا گیا تھا کہ وہ اشاعت کے لئے نہیں تھا، بلکہ اس زمانے میں شیخین بر حومین کے خدام کی طرف سے جو مجھ سے بھی خصوصی تعلق رکھنے والے تھے زبانی اور خطوط کی بھرمار ہوتی تھی، تفصیلی جواب ہر شخص کو لکھنا مشکل تھا، اس لئے میں نے اُن سوالات میں سے چند اسم کو تجویز کر کے ایک رسالہ کی صورت میں لکھا تھا، اور خیال یہ تھا کہ ان دونوں اکابر کے احباب جو مجھ سے خصوصی تعلق رکھتے تھے، اُن کو دکھایا کروں گا، اور یہ محض خیال ہی نہ تھا بلکہ اس پر عمل بھی ہوتا رہا،

اتفاق سے حضرت اقدس راتے پوری اور میرے چچا جان کو اطلاع

ہو گئی، انھوں نے بڑی شدت سے اصرار کیا اور طباعت پر مجبور کیا، جیسا کہ مولوی نصیر صاحب نے تمہید میں لکھا ہے، میری حیرت کی انتہاء نہ رہی کہ جب اس کی طباعت کے بعد اس کے مفید ہونے کے سینکڑوں خطوط بلکہ ہزاروں پہنچے ہوں گے، بہت سے احباب نے بڑی مقدار میں مجھ سے خریدنے کا ارادہ کیا، میں اُن کو مشورہ دیتا تھا کہ اتنی رقم میں تو تم ایک ہزار خود طبع کرو گے، گویہ مشورہ میرے کتب خانہ کے ناظم مولوی نصیر الدین کو ناگوار ہوتا تھا، مگر اس طرح اس کی طباعت بہت سی جگہ شروع ہو گئی، مجھے خیال ہوتا تھا کہ ان دونوں شیخین کے آپس کے تعلقات کا تذکرہ

بھی ضرور ہونا چاہئے تھا، جس سے یہ اندازہ ہو جائے کہ ان حضرات کا یہ اختلاف مشاجراتِ صحابہؓ کی طرح اخلاص پر مبنی تھا، نفسانیت کی وجہ سے نہ تھا، ڈڈبرس سے بعض افسر لقی احباب کا اصرار ہے کہ وہ اس کو انگریزی میں چھاپیں اور اُن اکابر کے ناموں کو نکال دیں، اس کو تو میں نے سختی سے منع کر دیا، مگر ان دونوں حضرات کے آپس کے تعلقات کا اضافہ تکمیل کے طور پر کرنے کا خیال پھر پیدا ہوا، جس سے یہ اندازہ ہو جائے کہ ہر دو شیخ حضراتِ صحابہؓ کا نمونہ تھے، کہ آپس کے انتہائی تعلقات کے باوجود اپنے اپنے مسلک میں نہایت منتشر دہتھے، تاکہ بعد میں آئینوں کو جو کسی بزرگ کے خلفاء سے تعلق رکھتے ہوں دو سرے شیخ کی شان میں کوئی گستاخی اور بے ادبی کا کلمہ نہ نکالیں،

مگر میں اپنے امراض کی وجہ سے دو سال تک سوچتا ہی رہا، اتفاق

سے اس وقت میرے مخلص دوست مولانا محمد عاشق الہی بلند شہری مدرس مدرسہ دارالعلوم کراچی مدینہ طیبہ تشریف لے آئے، میں نے ان سے اپنی خواہش کا اظہار کیا، اللہ تعالیٰ ان کو جزائے خیر دے، انھوں نے میری خواہش پر رسالہ لکھنا شروع کر دیا، اللہ مدد فرمائے اور توفیق عطا فرمائے، و ما توفیق الا باللہ علیہ توکلت والیہ اینیب،

(حضرت شیخ مولانا محمد زکریا ردام ظہیم،
الحرم النبوی، ساعت احدى عشر قبل المغرب
۸ جمادی الاولیٰ ۱۳۹۷ھ)

بِسْمِ اللَّهِ الرَّحْمَنِ الرَّحِيمِ

صَلَوَاتُكَ وَرَحْمَتُكَ يَا سَيِّدَ الْعَالَمِينَ صَلَوَاتُكَ وَرَحْمَتُكَ يَا سَيِّدَ الْعَالَمِينَ

آغازِ کتاب

یہ کتابچہ چار فصلوں اور ایک خاتمہ پر مشتمل ہے،

فصل اول میں حضرت حکیم الامت مولانا اشرف علی تھانوی

قدس سرہ کے وہ کلمات طیبات جمع کئے گئے ہیں جو حضرت شیخ الاسلام

مولانا سید حسین احمد صاحب مدنی قدس سرہ کی ذات گرامی سے متعلق ہیں

فصل دوم میں وہ ملفوظات اور مکتوبات جمع کئے گئے ہیں جو

حضرت شیخ الاسلام قدس سرہ نے حضرت حکیم الامت قدس سرہ کے

متعلق ارشاد فرمائے یا احباب کو تحریراً لکھ کر بھیجے،

فصل سوم میں مدیرِ صدق "جناب عبد الماجد صاحب دریا بادی

اور مولانا عبد الباری صاحب لکھنوی کی بیعت کا واقعہ اور اس کے بعد

کے حالات اور حضرات شیخین کا آپس میں ایک دوسرے کے ساتھ اکرام و

احترام سے بلنا اور مکتوبات میں ایک دوسرے کی طرف متوجہ فرمانا مذکور ہے،

فصل چہارم میں رسالہ ”شوق الغین عن حق علی و حسین“ مؤلفہ
حضرت حکیم الامت قدس سرہ پورا نقل کر دیا گیا ہے، اور حاشیہ میں
مندرجہ آیات و احادیث وغیرہ کا ترجمہ لکھ دیا گیا ہے،
اس کے بعد خاتمۃ الرسالہ کا عنوان قائم کر کے قارئین کرام
کی خدمت میں بطور خلاصہ کچھ معروضات پیش کر دی گئی ہیں،

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَبُ عَلَيْنَا إِنَّكَ أَنْتَ التَّوَّابُ الرَّحِيمُ

العبد الفقير

محمد عاشق الہی بلنڈ شہری



فصل اول

حضرت حکیم الامت مولانا الشاہ محمد اشرف علی تھانوی قسریؒ
کے ارشادات و کلمات

حضرت شیخ الاسلام مولانا السیدین احمد مدنی رحمہ اللہ علیہ
کے بارے میں

- میں اپنی جماعت میں مولانا مدنیؒ کے جو شیخ عمل کا معتقد ہوں،
 - میں ان جیسی ہمتِ مردانہ کہاں سے لاؤں؟
 - میں موصوف کو مخلص و متدین سمجھتا ہوں،
 - ان سے کوئی کلمہ خلافِ حدود نہیں سنا گیا،
 - مجھے خیال نہ تھا کہ مولانا مدنیؒ سے مجھے اتنی محبت ہے،
 - مولانا مدنیؒ میں مجاہدہ اور تواضع بدرجہ اتم موجود ہیں،
 - حضرت مدنیؒ کو دیکھ کر تسلی ہو گئی کہ باطنی دنیا کی خدمت کے لئے
- موجود ہیں
- ان کی مخالفت کرنے والوں کے سوہ خاتمہ کا خوف ہے،

دارالعلوم دیوبند کی صدارت حضرت حکیم الامت قدس سرہ کے مشورہ سے عمل میں آئی،

۱۳۲۶ھ میں جبکہ دارالعلوم دیوبند اندرونی انتشار کا شکار ہو گیا اور حضرت مولانا سید انور شاہ صاحب کشمیری صدر مدرس دارالعلوم دیوبند جو حضرت شیخ الہند قدس سرہ کے بعد سے شیخ الحدیث کے فرائض انجام دے رہے تھے) اور آپ کے رفقاء کے استعفی کے باعث دارالعلوم کے وجود ہی کو خطرہ پیدا ہو گیا تو حضرت حکیم الامت مولانا اشرف علی تھانویؒ کے مشورہ پر عمل کرتے ہوئے حضرت مولانا حافظ محمد احمد صاحب روالہ صاحب مولانا قاری محمد طیب صاحب مدظلہ ہتم دارالعلوم دیوبند) اور دیگر اراکین مجلس شوریٰ نے حضرت شیخ الاسلامؒ سے عہدہ صدارت تدریس کو سنبھالنے کا تجویز مجلس شوریٰ دارالعلوم دیوبند کا متن حسب ذیل ہے :-

حضرت مولانا مولوی حسین احمد کا تقرر بعہدہ صدر مدرس بمشاہدہ ماضیہ ماہوار تایا رخ کار کردگی سے مجلس شوریٰ کو منظور ہی، حضرت ممدوح کی اعلیٰ شخصیت اور علمی تبحر کے لحاظ سے مشاہدہ مذکورہ بالکل ناقابل ہی، مگر حضرت ممدوح کی اخلاص نیت و خدمت دارالعلوم کے جذبات سے ہم کو توقع ہے کہ حضرت ممدوح اس کو منظور فرما کر مجلس شوریٰ کو شکر گزاری کا موقع دیں گے، اور دارالعلوم کی حالت پر اپنی توجہات اور اخلاق بزرگانہ سے نظر التفات فرما کر حبستہ اللہ پورے طور پر سنبھالنے

کے لئے اصرار کیا، اور آپ نے دارالعلوم کے مفاد کو ملحوظ رکھتے ہوئے اس پیشکش کو چند شرائط کے ساتھ قبول فرمایا، (شیخ الاسلامؒ کے حیرت انگیز واقعات، مرتبہ مولانا ابوالحسن بارہ بنکوی، ص ۲۶۹)

(بقیہ ماشیہ صفحہ گذشتہ) کی کوشش فرمائیں گے، جیسا کہ حضرت ممدوح کے استاذ بزرگ حضرت شیخ الہند رحمۃ اللہ علیہ کا طریقہ عمل تھا،

فقط اشرف علی ۲۰ رجب ۱۳۲۶

کترین جمیل احمد، محمد سعید احمد، محمد حسن مراد آبادی، محمد اشفاق،
احقر محمد اسحق عفی عنہ، محمد عبد الرحمن، منظر حسن بقلم خود،

۱۹ حضرت شیخ الاسلام نور اللہ مرقدہ نے اپنے تقرر کے لئے ۱۹ شرائط پیش فرمائی تھیں، مجلس شوریٰ نے ان سب کو تسلیم کر کے تقرر کی منظوری دیدی، اور تقرر کی تجویز پر الدین دستخط حضرت حکیم الامت تھانوی قدس سرہ نے کئے، حضرت شیخ الاسلام قدس سرہ کی شرائط اور مجلس شوریٰ دارالعلوم کی تجویز بابت تقرر حضرت شیخ الاسلام قدس سرہ "شیخ الاسلام کے چند نایاب و غیر مطبوعہ خطوط" طبع مکتبہ نعانیہ دیوبند کے صفحہ ۳ تا صفحہ ۷ پر ملاحظہ فرمائیں، حضرت شیخ الاسلام قدس سرہ کی شرائط میں بالتصریح مذکور ہے کہ "قومی اور ملکی خدمات کی انجام دہی اور سیاسی تحریکات کے اجراء میں کوئی رکاوٹ عمل میں نہ آئی، اور ماہوار ایک ہفتہ تک مجھ کو اجازت ہو کہ قومی تحریکات میں بلا طلب اجازت صرف کر سکوں" حضرت حکیم الامت قدس سرہ سیاسی تحریکات (یعنی مسلم اور غیر مسلم ایک جماعت بنکر آزادی وطن کے لئے کام کرنے) کے مخالف تھے، اور یہ اختلاف (باقی صفحہ آئندہ)

حضرت حکیم الامت قدس سرہ کا ارشاد کہ :-

● میں اپنی جماعت میں مولانا حسین احمد کے جوشِ عمل کا معتقد ہوں ● اور میں ان جیسی ہمتِ مردانہ کہان سے لاؤں ● اور میں مولانا حسین احمد ان کے سیاسی کاموں میں مخلص اور متدین سمجھتا ہوں؛

حضرت مولانا الحاج الفارسی محوطیب صاحب دامت برکاتہم بہتم دارالعلوم دیوبند مکتوباتِ شیخ الاسلام جلد اول کے مقدمہ میں تحریر فرماتے ہیں :-

”آپ کی اس مجاہدانہ روش اور دین کے عملی شعبوں میں آنٹھک دوڑ کے بارے میں میں نے حکیم الامت حضرت اقدس مولانا تھانوی

ربقیہ حاشیہ صفحہ گذشتہ) حضرت شیخ الہند قدس سرہ کے زمانہ ہی سے تھا، اس اختلاف کے باوجود حضرت تھانوی قدس سرہ نے حضرت شیخ الاسلام مدنی قدس سرہ کی صدر مدرس برائے دارالعلوم دیوبند تجویز فرمائی، اور مجلس شوریٰ کی منظور کردہ تجویز کے متن میں حضرت شیخ الاسلام قدس سرہ کیلئے بلند کلمات تحریر فرمائے ۱۲ مرتب عفا اللہ عنہ

قدس سرہ کو یہ فرماتے ہوئے سنا کہ میں اپنی جماعت میں مفتی محمد کفایت اللہ صاحب کے مٹن تدریس کا اور مولانا حسین احمد صاحب کے جویش عمل کا معتقد ہوں،

ایک موقع پر حضرت ممدوح (مولانا تھانوی) علیہ الرحمۃ کی مجلس خیر و برکت میں تحریکات وقت کا ذکر چھڑا، ایک صاحب نے حضرت مدنی کے کسی مجاہدانہ عمل کا حوالہ دیتے ہوئے عرض کیا کہ حضرت آپ کا اس پر عمل نہیں؟ فرمایا: بھائی میں ان جیسی (مولانا مدنی جیسی) ہمت مردانہ کہاں سے لاؤں؟

مجھ سے ایک موقع پر ارشاد فرمایا: کہ میں مولانا حسین احمد صاحب کو ان کے سیاسی کاموں میں مخلص اور متدین جانتا ہوں، البتہ مجھے ان جہت کے ساتھ اختلاف ہے، اگر وہ حجت رفع ہو جائے تو میں ان کے ماتحت ایک ادنیٰ اسپاہی بن کر کام کرنے کے لئے تیار ہوں، (مقدمہ مکتوبات شیخ الاسلام، جلد اول ص ۲۰۳، از مولانا قاری محمد طیب صاحب مدظلہ) مجھے معلوم نہ تھا کہ مولانا مدنی سے مجھے اتنی محبت ہے،

مولانا مدنی کی اسارت کی خبر پر حکیم الامت مولانا تھانوی قدس سرہ رنج و حزن کا اظہار کرتے ہوئے ارشاد فرمایا کہ:۔ ”مجھے خیال نہیں تھا کہ مولانا مدنی سے مجھے اتنی محبت ہے،“ اور جب حضار مجلس میں سے کسی خادم نے یہ عرض کیا کہ مولانا مدنی تو اپنی خوشی سے گرفتار ہوؤ

تو حضرت نے فرمایا آپ مجھے اس جملہ سے تسلی دینا چاہتے ہیں، کیا حضرت حسینؑ یزید کے مقابلہ میں اپنی خوشی سے نہیں گئے تھے؟ مگر آج تک کون ایسا شخص ہوگا جسکو اس حادثہ سے رنج نہ ہوا ہو؟“ (روایت حضرت مولانا محمود زکریا صاحب کاندھلوی زید مجدہم، ”شیخ الاسلام کے حیرت انگیز واقعات، صفحہ ۳۰)

مولانا حسین احمد کوئی کلمہ خلافِ حد نہیں سنا گیا

حضرت حکیم الامت قدس سرہ نے ایک مرتبہ ارشاد فرمایا کہ:-
 مولوی حسین احمد صاحب بہت شریف طبیعت کے ہیں، باوجود سیاسی مسائل میں اختلاف رکھنے کے بھی کوئی کلمہ خلافِ حد ان سے نہیں سنا گیا،

(الكلام المحسن حصہ اول، ص، ۱، طبع تھانہ بھون، ملفوظ) ۲۲

کتاب الحیلۃ الناجزہ کی تدوین اور حضرت شیخ الاسلام کا مشورہ اور تعاون پھر اس پر حضرت حکیم الامت کا شکر یہ ادا فرمانا

حضرت حکیم الامت قدس سرہ کو مسلمانوں کے حالات پر بہت گہری نظر تھی، اصلاحی تدابیر کے ساتھ امتِ مرحومہ کے لئے آسانیاں فراہم

کرنے کی صورتیں بھی سوچتے رہتے تھے، غیر منقسم ہندوستان میں جنوبی ہند کے بعض علاقوں کے علاوہ تقریباً سارے ہی ملک میں حنفی مسلک کے مسلمان آباد ہیں، حنفی مسلک کی رُو سے مفقود الخیر کی بیوی کو مدتِ مدیدہ گزار کر دوسری جگہ نکاح کرنے کی اجازت ہوتی ہے، چونکہ اس میں بہت مشقت ہے، اور ذریعہ حاضر کی عورتیں اسے برداشت نہیں کر سکتی ہیں، اس لئے حضرت حکیم الامت قدس سرہ نے اس مسئلہ میں مالکی مذہب پر فتویٰ دینے کا ارادہ فرمایا، لیکن اصولی بات یہ ہے کہ مذہبِ غیر پر فتویٰ دینا اسی صورت میں ممکن ہے جبکہ اس کے اصول و فروع میں ہمارت ہو، اور اس مذہب کے مفتی بہ مسائل کا پتہ ہو،

لہذا حضرت حکیم الامت قدس سرہ نے حرمین شریفین کے علمائے مالکیہ سے رجوع کیا، اور بار بار ان سے سوالات کئے، اور مفتی بہ قول شرح صدر کے ساتھ سامنے آ گیا تو مالکی مذہب پر فتویٰ دیا، کہ مفقود الخیر کی بیوی کو قاضی یا اس کے قائم مقام جماعتِ مسلمین چار سال کی ہملت دے، جس میں وہ شوہر کے آنے کا انتظار کرے، اس کے بعد قاضی سے حکم بالموت لے کر دوسری جگہ نکاح کر سکے گی، اور بہت ہی مجبوری کی حالت میں قاضی ایک سال کی ہملت دے کر بھی طلاق واقع کر سکتا ہے، اور یہ حنفی مذہب سے خروج نہیں ہے، کیونکہ حالاتِ شدیدہ میں رجن کو صاحبِ تقویٰ مفتی ہی سمجھ سکتا ہے، چاروں مذہبوں سے کسی مذہب کے مطابق بعض مسائل میں فتویٰ دینا بھی مذہب میں داخل ہے،

شیخ الاسلام مولانا سید حسین احمد صاحب مدنی قدس سرہ چونکہ ساہا سال مدینہ منورہ میں مقیم رہے تھے، اور آستانہ نبوی پر برسہا برس درس دے چکے تھے، جو ہر مذہب و مسلک کے علماء میں مشہور ہو گیا تھا، اس لئے آپ کو حضرات علماء مالکیہ سے بھی بہت تعلق تھا، لہذا مالکی مذہب کے اکابر سے فتاویٰ حاصل کرنے میں آپ نے بہت کام کئے، ہندوستان سے آپ کے واسطے سے سوالات بھیجے جاتے تھے، اور مدینہ منورہ میں تقاضے کر کے حضرت شیخ الاسلام قدس سرہ کے برادر کلاں جناب مولانا سید احمد صاحب رحمۃ اللہ علیہ بانی مدرسۃ العلوم شرعیہ جو ابات وصول کرتے تھے، جو ابات تھا آنے تھے، تو ان پر غور و خوض کیا جاتا تھا،

مفقود الخبر کے بارے میں مالکی مذہب پر فتویٰ دینے کی بات تو حضرت حکیم الامت قدس سرہ کے ذہن میں آئی تھی، لیکن حضرت شیخ الاسلام قدس سرہ نے توجہ دلائی، کہ غائب غیر مفقود متعنت فی النفقہ، عینین وغیرہم سے چھٹکارہ کی سبیل بھی ہونی چاہئے، اور اس کو بھی شامل کیا جائے، چنانچہ اس پر عمل کیا گیا، اور جس بارے میں مالکی مذہب کے مطابق فتویٰ دینے کی ضرورت محسوس کی گئی اس میں علماء مالکیہ سے رجوع کر کے اسی کے مطابق فتویٰ دیا گیا، اور جہاں ضرورت نہ تھی وہاں حنفی مذہب کو لیا گیا، کتاب کا اجمالی مسودہ مولانا ظفر احمد صاحب تھا نوی عثمانی رحمۃ اللہ علیہ نے مرتب کیا، پھر اس کی تفصیل ترتیب مفتی اعظم ہند و پاکستان مولانا محمد شفیع صاحب رحمۃ اللہ علیہ سابق صدر مفتی دارالعلوم دیوبند

اور مولانا عبدالکریم صاحب گمختلوی رحمۃ اللہ علیہ مفتی خانقاہ امدادیہ
تھانہ بھون نے کی، اور یہ سب کام حضرت حکیم الامت محفانوی قدس سرہ
کی سرپرستی میں ہوا۔

کتاب کا نام ”الحیلة الناجزة للھیلة العاجزة“ رکھا گیا، دیباچہ
کے ختم پر حضرت حکیم الامت قدس سرہ نے مولانا سید احمد صاحب
بانی مدرسۃ العلوم الشرعیۃ مدینہ منورہ اور ان کے برادر خورد شیخ الاسلام
مولانا سید حسین احمد صاحب مدنی قدس سرہ کا کھلے دل سے شکریہ ادا
کیا ہے جو ذیل میں درج ہے :-

”اخیر میں بغرض طلب دعا عرض کرتا ہوں کہ مولانا حسین احمد
صاحب صدر مدرس دارالعلوم دیوبند دامت فیوضہم نے
علمائے مالکیہ سے فتاویٰ حاصل کرنے میں بہت مدد فرمائی ہے،
بلکہ مسئلہ مفقود کے علاوہ دیگر مواقع میں تحقیق احکام کے
اصل محرک بھی وہی ہیں، نیز مدینہ طیبہ میں مولانا سید احمد صاحب
مہتمم مدرسۃ العلوم الشرعیہ نے علمائے مالکی سے حصول فتاویٰ
میں سعی بلیغ فرمائی، اور ہمیشہ نہایت اہتمام سے روانہ فرماتے
رہے،“ اشرف علی، اداتل ذیقعدہ ۱۳۵۳ھ،

(دیباچہ الحیلة الناجزة، طبع محمد سعید اینڈ سنز کراچی)

(نوٹ) واضح رہے کہ کوئی صاحب ان سطور کو دیکھ کر مفقود الخیر وغیرہ کے
بارے میں کسی مقدمہ میں کوئی فیصلہ صادر نہ فرمادیں، اس کے لئے اصل کتاب

”الحیلة الناجزة“ کی طرف رجوع کر کے ضرور قیود اور شرائط کا لحاظ کرنا لازم ہے ۱۲

مولانا مدنی میں مجاہد اور تواضع بدرجہ اتم موجود ہیں

مولانا خیر محمد صاحب جالندھری جو مولانا تھانویؒ کے مخصوص
خلفاء میں سے ہیں، فرماتے ہیں کہ:

”حضرت تھانویؒ نے حضرت مدنیؒ کے متعلق میرے سامنے
فرمایا کہ ہمارے اکابر دیوبند کے بفضلہ تعالیٰ کچھ کچھ خصوصیتاً
ہوتے ہیں، چنانچہ شیخ مدنی کے دو خداداد خصوصیتیں کمال ہیں،
جو ان میں بدرجہ اتم موجود ہیں، ایک تو مجاہدہ جو کسی دوسرے
میں اتنا نہیں ہے، دوسرے تواضع، چنانچہ سب کچھ ہونے کے
باوجود (اپنے) آپ کو کچھ نہیں سمجھتے، (شیخ الاسلامؒ کے
حیرت انگیز واقعات، ص ۲۱۲، حاشیہ مکتوبات شیخ الاسلام
جلد دوم صفحہ ۱۷۲)

کن حضرات سے بیعت ہونا چاہئے؟

حضرت حکیم الامت قدس سرہ کا جواب؟

عبدالمجاہد صاحب دریابادی، حکیم الامت، ص ۲۵ پر تحریر فرماتے ہیں ایک خاص بات اب کی حاضری میں، یہ رہی کہ ایک مجلس میں مشائخ قابل بیعت کا ذکر آگیا۔ میں نے عرض کیا کہ حضرت کے خیال میں اس وقت کون کون صاحب اس کے اہل ہیں۔ فرمایا کہ کسی وقت پرچہ لکھ کر دیدوں گا، چنانچہ اسی دن ایک چھوٹے سے برزہ پر یہ نو نام اسی ترتیب

لے جن نو حضرات کے اسمائے گرامی حضرت حکیم الامت قدس سرہ نے لکھ کر دیئے تھے ان میں سے اس وقت صرف حضرت مرشدی مولانا شاہ محمد زکریا صاحب امت برکاتہم، بقید حیات ہیں اس فہرست میں چونکہ حضرت شیخ الاسلام مولانا حسین احمد صاحب مدنی قدس سرہ کا اسم گرامی بھی ہے اس لئے ہم نے یہ فہرست یہاں نقل کی ہے حضرت حکیم الامت قدس سرہ نے سیاسی اختلاف کے باوجود آپ کا اسم گرامی ان حضرات کی فہرست میں شامل فرمایا جن سے طالبین کو بیعت اور لڑاوت کا تعلق پیدا کرنا چاہئے۔ فہرست میں جن حضرات کے اسماء گرامی مذکور ہیں ان میں حضرت شیخ الاسلام قدس سرہ اور حضرت مولانا شاہ عبدالقادر رائے پوری اور حضرت مولانا محمد الیاس صاحب بانی تبلیغی جماعت اور حضرت مولانا انور شاہ صاحب کشمیری قدس سرہ اسم گرامی کی شخصیتیں تو بہت ہی زیادہ معروف و مشہور ہیں ان کا تعارف کرنے کی ضرورت نہیں دیگر حضرات کا مختصر تعارف لکھتا ہوں۔ مولانا اللہ بخش صاحب بھادونگی رحمۃ اللہ علیہ کے بارے میں اس قدر حضرت مرشدی دامت برکاتہم سے دریافت کیا تو فرمایا کہ حضرت مولانا شاہ عبدالرحیم صاحب رائے پوری قدس سرہ کے اجل خلفاء میں سے تھے آپ نے ۳ رجب ۱۲۵۲ھ کو فنا پائی۔ حافظ فخر الدین صاحب رحمۃ اللہ علیہ حضرت سہارنپوری قدس سرہ کے خلیفہ تھے،

سے لکھے ہوئے مرحمت ہوئے۔ (۱) مولانا عبد القادر صاحب رائے پوری (۲) مولانا
 اللہ بخش بہاولنگر۔ ریاست بہاول پور (۳) مولانا محمد الیاس صاحب نظام الدین (دہلی ۴)،
 مولانا محمد زکریا صاحب شیخ الحدیث سہارنپور (۵)، حافظا فخر الدین اسٹیشن ماسٹر (۶) مولانا
 عاشق الہی میٹرھ کمبوہ دروازہ (۷) مولانا انور شاہ صاحب ڈاجیل سورت (۸) مولانا حسین
 احمد صاحب شیخ الحدیث دیوبند (۹) مولانا اصغر حسین صاحب مدرس دارالعلوم دیوبند۔

سالہا سال غازی آباد میں اسٹیشن ماسٹر ہے، تعلیم ہند کی تعلیم میں قیام فرمایا، مرکز نظام الدین دہلی اور میوات
 وغیرہ کے اجتماعات میں اس قدر نے حضرت موصوف کی بار بار زیارت کی ہے۔ مولانا محمد یوسف صاحب
 رحمۃ اللہ علیہ آپ کو بڑے اہتمام کیساتھ اجتماعات لیجاتے تھے۔ آپ روزانہ ایک قرآن مجید
 پڑھ کر مزید چن پائے پڑھ لیتے تھے ۲۵ شوال ۱۳۶۷ھ کی شب میں دہلی میں وفات پائی۔
 مولانا عاشق الہی صاحب میر تھی رحمۃ اللہ علیہ بھی حضرت سہارن پوری رحمۃ اللہ علیہ کے تلمیذ تھے
 اولاً حضرت گنگوہی قدس سرہ سے بیعت ہوئے پھر حضرت سہارن پوری رحمۃ اللہ علیہ سے بیعت
 کیا آپ بڑے مدبر منظم اور ذکی تھے اخراجات تک جامعہ مظاہر العلوم سہارن پور کے سرپرست
 ہے۔ اردو کے اچھے ادیب تھے۔ ازل ترجمہ قرآن مجید سہل اور سلیس اردو میں لکھا، اور حمال
 کی صورت میں طبع کیلئے دو سری کتابیں لکھیں۔ تاریخ اسلام، تبلیغ دین، ارشاد الملوک، تذکرہ الشہ
 تذکرہ الخلیف، تبریز ترجمہ ابرنیز، ڈاڑھی کی قدر و قیمت وغیرہ تالیفات آپ کی یادگار ہیں۔ جمیع الفوائد
 کا قلمی نسخہ شام سے لا کر پہلی بار موصوف ہی نے طبع فرمایا۔ اور اس کے رابع آخر کا ترجمہ لکھ کر شائع کیا
 ۵ رجب ۱۳۹۸ھ کو پیدا ہوئے اور یکم شعبان ۱۳۶۰ھ کو میرٹھ میں وفات پائی اور وہیں مدفون ہوئے
 آپ کثیر التصانیف تھے مفصل حالات کے لئے ارشاد الملوک (طبع جدید) کا مقدمہ پڑھیے۔
 فہرست میں آخری نام حضرت مولانا اصغر حسین صاحب رحمۃ اللہ علیہ کا ہے۔ آپ دیوبند کے

حضرت مدنی کو دیکھ کر تسلی ہو گئی

مولانا عبد الجبار صاحب خلیفہ حضرت تھانویؒ کے ہیں، موصوف نے مولانا عبد المجید صاحب بچھریونی سے جو خلیفہ حضرت تھانویؒ کے تھے، اور اختلاف میں بہت تیز تھے، کہا:-

”شیخ الاسلام سے اس درجہ اختلاف نہ رکھیں، کیونکہ میں نے مفتی محمد حسن صاحب امرتسریؒ سے یہ ہے جو حضرت تھانویؒ کے سب سے بڑے خلیفہ ہیں، وہ فرماتے ہیں کہ حال میں میں نے حضرت مدنی کے ایک دو جواب مسائل سلوک میں پڑھے ہیں، جن کی وجہ سے سابقہ اختلاف سے رجوع کر چکا ہوں، کیونکہ باطنی دنیا میں حضرت مدنی کا مرتبہ اور مقام شہنشاہیت کا ہے، یہ سن کر مولانا عبد المجید صاحب نے فرمایا کہ بھائی یہ تو میں نے کئی بار حضرت تھانویؒ سے سنا ہے کہ مجھ کو اپنی موت پر بھی فکر تھا کہ بعد میں

(بقیہ حاشیہ صفحہ گذشتہ)

سادات خاندان میں سے تھے۔ میان صاحب کے لقب سے مشہور تھے۔ دارالعلوم دیوبند میں مدرس حدیث تھے۔ فرائض میں بہت ماہر تھے۔ حیات شیخ الہند، مفید الوارثین حاشیہ سراجی وغیرہ کتب یادگار چھوڑیں ۱۱۲۰ ہجری مرتب عفا اللہ عنہ

باطنی دنیا کی خدمت کرنے والا کون ہے، مگر حضرت مدنی
 کو دیکھ کر تسلی ہو گئی کہ یہ دنیا ان سے زندہ رہے گی،
 (حاشیہ مکتوبات شیخ الاسلام، جلد دوم، صفحہ ۱۷۲،
 شیخ الاسلام کے حیرت انگیز واقعات، صفحہ ۲۱۳)

اندیشہ ہے (فرمانِ جنت تھانویؒ)

مولانا حسین احمد مدنی کی مخالفت کرنے والوں کے سویر خاتمہ کا
 اندیشہ ہی، (بروایت حضرت مولانا ابوالحسن محمد سجاد صاحبؒ،
 شیخ الاسلام کے حیرت انگیز واقعات، صفحہ ۲۱۲)

فصل دوم

حضرت اقدس شیخ الاسلام مولانا سیدین مدنی قدس سرہ
 کے ارشادات اور کلمات طیبات

حضرت حکیم الامت مولانا اشرف علی تھانوی قدس سرہ
 کی ذات گرامی کے بارے میں

- حضرت تھانوی سے بہت زیادہ عقیدت ہے،
- محب دہونے کا اقرار،
- شریعت و طریقت میں ان کا قدم راسخ بتانا،
- فقہی مسائل میں ان کا قول قابل اعتماد ہے،
- احمد رضا خاں بریلوی کی تہمت کا دفاع،
- اور دیگر ہدایات و ارشادات،



میں حضرت مولانا تھانویؒ کی امت کا نہایت معتقد ہوں

حضرت شیخ الاسلام مولانا مدنی رحمۃ اللہ علیہ دریا بادی صاحب کے نام تحریر فرماتے ہیں کہ :-

”واقعہ یہ ہے کہ یہ ناکارہ تو حضرت مولانا (تھانوی) دامت برکاتہم کا نہایت معتقد اور ان کی تعظیم و احترام کو نہایت ضروری سمجھتا ہے، ان کی قابلیت اور کمالات کے سامنے اتنی بھی نسبت نہیں رکھتا جو کہ طفلِ دبستان کو افلاطون سے ہو سکتی ہے، البتہ تحریر کا حاضرہ کے متعلق جو چیزیں وہاں سے شائع کرائی جاتی ہیں، اور جو کچھ وہاں کے متوسلین لکھتے ہیں وہ نہایت دل خراش ہیں، میں مولانا کو اپنا مقتدی اور اپنے اکابرین میں سمجھتا ہوں، ۱۵/شوال ۱۳۵۲ھ (مکتوبات شیخ الاسلام، ص ۱۴۳ ج ۱)

مولانا تھانویؒ بیشک مجدد تھے

ہمان خانہ میں کچھ لوگ حضرت حکیم الامت مولانا اشرف علی صاحب

۱۔ مسلم لیگی ذہن کے وہ لوگ جو اختلافات کی شرعی حدود کو نہیں پہچانتے تھے اور حضرت تھانوی رحمۃ اللہ علیہ کے اختلافات کو آڑ بنا کر حضرت مدنی قدس سرہ اور دیگر اکابر جمعیت کے بارے میں جو ناگوار کلمات کہتے تھے ان کی طرف اشارہ ہے ۱۲ مرتب

تھانوی رحمۃ اللہ علیہ کے مجدد ہونے پر بحث کر رہے تھے، کچھ راہیں مخالف تھیں اور کچھ موافق، ایک صاحب نے مخالفت میں دلائل پیش کرتے ہوئے سخت بات کہی، مجلس میں سامع کی حیثیت سے راقم الحروف بھی موجود تھا، اور بجز اللہ مخالفت میں سخت بات سن کر مجھے اذیت ہوئی، اسی دن بارہ بجے حضرت مدنیؒ جب درس بخاری سے فارغ ہو کر مدرسہ سے واپس آئے اور مکان کے اندر تشریف لے گئے تو میں نے پوری گفتگو نقل کر کے سوال کیا کہ حضرت! کیا حکیم الامتؒ میں شانِ مجددیت تھی؟

میرا سوال سن کر حضرت نے انتہائی سنجیدگی سے اور وقار کے ساتھ جواب دیتے ہوئے فرمایا: کہ بیشک وہ مجدد تھے، انھوں نے ایسے وقت میں دین کی خدمت کی جبکہ دین کو بہت احتیاج تھی، مذکورہ بالا الفاظ مجھے اس طرح یاد ہیں جیسے ابھی سنے ہوں (مولانا سید فرید اللوحیدی صاحب ابن برادر زادہ شیخ الاسلام) (مکتوبات شیخ الاسلام کے حیرت انگیز واقعات) صفحہ ۱۶۲، از مولانا ابوالحسن صاحب بارہ بنکوی)

۱۔ حال میں سید فرید اللوحیدی صاحب سے ملاقات ہوئی، تو یہ واقعہ احقر نے ان کی زبانی بھی سنا، ۱۲ مرتب

سید فرید اللوحیدی حضرت شیخ الاسلام مولانا سید حسین احمد صاحب مدنی رحمۃ اللہ علیہ کے حقیقی بھتیجے، جناب سید احمد صاحب مرحوم کے صاحبزادہ ہیں اور آجکل جہد میں مقیم ہیں، اور سعودی حکومت کے کسی محکمہ میں کام کرتے ہیں، یہ وہ سید احمد مرحوم وہی ہیں جو حضرت شیخ الاسلامؒ کے ساتھ مالٹا کی جیل میں اسیر رہے، اور وہاں حضرت شیخ الہند (باقی صفحہ آئندہ)

حضرت مولانا تھانویؒ اور حضرت شیخ الہند کے
شاگرد اور محبت تھے، تصویب میں ان کا قدم بہت اسخ تھا

یہ بالکل غلط ہے کہ حضرت مولانا اشرف علی صاحب رحمۃ اللہ علیہ نے
حضرت شیخ الہند قدس سرہ العزیز کو مالٹا میں قید کرایا تھا، وہ حضرت شیخ الہند
رحمۃ اللہ علیہ کے شاگرد اور محبت میں سے تھے، البتہ تحریک آزادی ہند میں
ان کی رائے خلاف تھی، نہ انھوں نے کوئی مخبری کی، اور نہ ان کو انگریزوں
سے اس قسم کے تعلقات رکھنے کی کبھی فوجت آئی، ہاں مولانا مرحوم کے بھائی
محکمہ سی آئی ڈی میں بڑے عہدے دار اخیر تک رہے ان کا نام مظہر علی ہے،
انھوں نے جو کچھ کیا ہو مستبعد نہیں ہے،

(بقیہ حاشیہ صفحہ گذشتہ) سے علم حاصل کیا، انھوں نے طمانتہ صلح فیض آباد میں رمضان ۱۳۵۶
کی پہلی شب میں انتقال فرمایا، ان کے والد مولانا صدیق احمد صاحب رحمۃ اللہ علیہ حضرت
شیخ الاسلام کے بڑے بھائی تھے ۱۲

۱۵ حضرت شیخ الاسلام مولانا مدنی کے جس مکتوب گرامی کا یہ اقتباس ہو وہ ریاض احمد
صاحب قاسمی لاہوری کے خط کے جواب میں تحریر فرمایا تھا، ریاض احمد صاحب نے دوسری
باتوں کے ساتھ اپنے خط میں یہ بھی لکھا تھا، کیا یہ درست ہے کہ مولانا اشرف علی تھانویؒ
نے حضرت شیخ الہند مولانا دمقدا نا محمود حسن قدس سرہ العزیز کو مالٹا میں قید کرایا تھا؟
(باقی حاشیہ بر صفحہ آئندہ)

مولانا اشرف علی رحمۃ اللہ علیہ معاذ اللہ مشرکانہ عقائد ہرگز نہیں رکھتے تھے، بہت بڑے موجد خدا پرست تھے، تصوف میں اُن کا قدم

دیشہ صفر گذشتہ) ایک صاحب کہتے ہیں کہ مولانا تھانویؒ نے حضرت شیخ الہندؒ قدس سرہ العزیز کے خلاف گورنمنٹ کے یہاں مخبری کی تھی، اور مولانا تھانویؒ سی آئی ڈی کا کام کرتے تھے، اور مشرکانہ عقائد رکھتے تھے، کیونکہ پیری مریدی کرتے تھے، نیز وہی صاحب کہتے ہیں، کہ حضرت مولانا مدنیؒ مولانا تھانویؒ کو اچھا نہیں کو صحیح مسلمان نہیں سمجھتے تھے، اس لئے میں بھی مولانا تھانویؒ کو اچھا نہیں سمجھتا، میں امید کرتا ہوں کہ آپ ان سوالات کے جوابات بالضرور تحریر فرمائیں گے۔ اختلاف رائے کے باوجود حضرت مدنیؒ قدس سرہ نے حضرت تھانویؒ نور اللہ مرقدہ کے حق میں کیسے بلند الفاظ تحریر فرمائے، اور مخبری کے الزام میں کیسی صاف برارت کا اظہار فرمایا، حضرت حکیم الامتؒ قدس سرہ کو بہت بڑا عالم باعمل اور صوفی کامل بتایا، اور یہ بھی فرمایا کہ شریعت و طریقت میں ان کا قدم راسخ تھا، حضرت تھانویؒ رحمۃ اللہ علیہ کے بھائی کسی آئی ڈی کے محکمہ میں ہونا تو حضرت مدنیؒ رحمۃ اللہ علیہ کے نزدیک محقق تھا، جس کو یقین کے انداز میں بیان فرمایا، لیکن یہ نہیں فرمایا کہ انھوں نے مخبری کی تھی، بلکہ یوں تحریر فرمایا کہ انھوں نے جو کچھ کیا ہو مستبعد نہیں، یہی تو وہ کمالات ہیں اپنے اکابر کے کہ کسی حال میں حق کو ہاتھ سے نہیں جانے دیتے، اختلاف شدید کے باوجود حضرت حکیم الامتؒ قدس سرہ نے اسی تدبیر اور تقویٰ کا اظہار کرتے ہوئے ارشاد فرمایا کہ مولانا تھانویؒ نے اختلاف لکھنے کے باوجود کوئی کا خلافت صدر ان نہیں سنا گیا ۱۲ مرتب

بہت راسخ تھا، پیری مریدی بھی حضرت قطب عالم حاجی ابداد اللہ صلی اللہ علیہ وسلم اور حضرت گنگوہی قدس اللہ سرہ العزیز کے حکم پر اور ان کی اجازت سے کرتے تھے، علم ظاہر میں بھی اُن کا قدم راسخ تھا،

حضرت شیخ الہند قدس اللہ سرہ العزیز کو مالکائین میں قید رائے کے کارناموں اور انگریز دشمنی اور آزادی ہند کی جانب ازانہ جدوجہد نے کرایا تھا، حضرت تھا نومی رحمۃ اللہ علیہ کو میں نہ صرف صحیح مسلمان ہونے کا معتقد ہوں، بلکہ اُن کو بہت بڑا عالم باعمل اور صوفی کامل جانتا ہوں، ہاں ان کی رائے دربارہ تحریک آزادی ہند غلط سمجھتا ہوں، اس بارے میں میرا یقین کامل ہے کہ میرے اور حضرت تھا نومی رحمۃ اللہ علیہ کے استاد حضرت شیخ الہند قدس اللہ سرہ العزیز کی رائے نہایت صحیح اور واجب الاتباع تھی، یہ غلطی حضرت تھا نومی کی اجتہادی غلطی جانتا ہوں جس کی وجہ سے حضرت تھا نومی مرحوم کی شان میں نہ گستاخی کرتا ہوں اور نہ کسی کی گستاخی کو رد دارکھتا ہوں ” ۴ ربیع الاول ۱۳۳۵ھ (مکتوبات شیخ الاسلام، ص ۳۲۵ و ۳۲۶ ج ۱)

مولوی احمد حسن سنہجلی نے اپنے پیر و مرشد (حضرت تھانویؒ) کے بارے میں جو اعلانات شائع کئے ہیں ان میں نہایت فاش غلطی کھائی ہو اور اس کے بُرے نتائج کا خوف،

”مولوی احمد حسن سنہجلی حضرت تھانویؒ رحمۃ اللہ علیہ کے مرید تھے، اور بڑے عالم تھے، خانقاہ امدادیہ تھانہ بھون میں تصنیف تالیف کی خدمت پر حضرت تھانویؒ نے ان کو اچھی تنخواہ پر لگا رکھا تھا، سیاتیا میں حضرت تھانویؒ سے ان کو اختلاف ہوا، اور انھوں نے اُس کی بُری صورت اختیار کی، حضرت تھانویؒ کے اکرام و احترام کا کوئی خیال نہ رکھا، اور بہت ہی نامناسب رویہ اختیار کیا، جس پر حضرت تھانویؒ نے رسالہ مؤذنی مَرَدِی لکھا، حضرت مدنی رحمۃ اللہ علیہ نے مکتوب ذیل میں اسی کی طرف اشارہ فرمایا ہے “ (مرتب)

حضرت شیخ الاسلام رحمۃ اللہ علیہ تحریر فرماتے ہیں :-

”مولوی احمد حسن سنہجلی کا صدر مدرس کے کام کا بخوبی انجام نہ دیکھنا قابلِ تعجب امر ہے جس کا تسلیم کرنا بھی بمشکل ہو سکتا ہے، میرے نزدیک مولوی صاحب موصوف نے اپنے پیر و مرشد (حضرت تھانویؒ) کے متعلق جو اعلانات شائع کئے ہیں اس میں نہایت فاش غلطی کھائی ہو، اور اس کے بُرے نتائج کا خوف ہے، مگر اس کو ان سے

ذکر کرنے کا موقعہ مجھ کو ہاتھ نہ لگا، کہ میں پکڑا گیا، اگرچہ اس میں
 ان کی نیت بخیر ہو، مگر میرا ذاتی خیال ہی کہ یہ غیر مناسب ہوا، اور
 وہ مولوی صاحب کے لئے شاید مفہم ہو، واللہ یحییٰنا وایاہ وسانا
 مسلمین من حوادث الدرہ وسور العواقب، آمین، (مکتوبات شیخ الاسلام ص ۳۷)

۱۵ یہ مکتوب امر و بہ صلح مراد آباد کے ایک مدرس کے ذمہ داروں کو لکھا گیا، مولوی
 احمد حسن صاحب سنبھلی کو صدر مدرس رکھا تھا، مگر وہ اس عہدہ کو کامیابی کے ساتھ
 باقی رکھنے میں ناکام رہے، جس کا حضرت شیخ الاسلام قدس سرہ سے اظہار کیا گیا، اس
 کے جواب میں جو مکتوب گرامی تحریر فرمایا اس کا اقتباس اوپر درج کیا گیا ہے،
 مولوی احمد حسن صاحب کے علم وافر اور جید استعداد کے پیش نظر ان کا ناکام ہو جانا
 واقعی محلِ تعجب ہے، حضرت شیخ الاسلام قدس سرہ نے مکتوب گرامی میں تحریر فرمایا کہ
 کہ حضرت تھانویؒ کے متعلق جو روئے اختیار کیا اس کے بڑے نتائج کا خوف ہی، اور
 گویا صدر مدرس میں ناکام ہونا بھی ان نتائج میں سے ایک نتیجہ ہے، مولوی احمد حسن کا
 سیاسی مسلک وہی تھا جو حضرت شیخ الاسلام قدس سرہ کا تھا، اس کے باوجود
 آپ نے مولوی احمد حسن کے طرزِ عمل کی مذمت کی، کوئی دنیا دار پابندِ نفس ہوتا تو
 خوش ہوتا، اور اپنے مخالف کے مرید کی اور مکر ٹھونکتا، کہ تم نے بہت اچھا کیا، مگر
 اہلِ اخلاص حق اور حقیقت کو ہاتھ سے کہاں جانے دیتے ہیں، ۱۲ مرتب

لاؤڈ اسپیکر پر نماز جائز ہونیکے بارے میں حضرت
تھانوی قدس سرہ کی رائے سے اتفاق... اور
مودودی صفا اور حضرت تھانوی کے اقوال میں ازتہ

اکابر دیوبند کو اللہ جل شانہ نے جو شانِ تفرقة عطاء فرمائی ہے، اس کے
پیش نظر حوادث و واقعات اور نئی ایجادات کے بارے میں قرآن و حدیث
اور کتب فقہ کی تصریحات سامنے رکھ کر کوئی فیصلہ دیتے ہیں، نئی روشنی سے
متاثر ہو کر بلا تحقیق جواز کا فتویٰ دینے والوں کی طرح جلدی سے حلت کا
حکم نہیں لگاتے،

ہندوستان میں جب لائوڈ اسپیکر آیا، تو اس پر اذان اور خطبہ کی حد
تک تو علماء دیوبند جواز کے قائل ہوئے، لیکن لائوڈ اسپیکر سے سنائی دینے
والی آواز پر امام کی اقتداء کرنے پر متامل رہے، اور اس تحقیق میں لگے کہ
یہ آواز امام کی عین آواز ہے، یا امام کی آواز ختم ہو کر صدائے بازگشت کی طرح
یہ کوئی دوسری آواز ہے،

اس سلسلہ میں علیگڑھ یونیورسٹی کو لکھا، دو سکرٹانسز انوں سے
تحقیق کی، مگر کوئی واضح جواب نہ مل سکا، جس کی بناء پر نماز کی اہمیت
کے پیش نظر احتیاط کو ملحوظ رکھتے ہوئے یہی فتویٰ دیتے رہے کہ لائوڈ اسپیکر
پر نماز نہ پڑھی جائے، برسہا برس کی بحث و تحقیق اور کدوکاوش کے

بعد جواز کا فتویٰ دیا، لیکن آزاد روش رکھنے والے اور زمانہ کے ساتھ پہننے والے نام ہنہا مفتیوں نے بلا چون و چسپرا جواز صلوة کا فتویٰ دیدیا، ایک سائل نے حضرت تھانویؒ کے فتویٰ عدم جواز اور ایک مضمون نگار صاحب قلم کے فتویٰ جواز کو پیش کرتے ہوئے حضرت شیخ الاسلام قدس سرہ سے استفسار کیا، جس کے جواب میں حضرت نے یہ تحریر فرمایا۔

حضرت مولانا اشرف علی صاحب دامت برکاتہم سے ہمارا یہی اختلاف ہے، اور بہت زیادہ اختلاف، مگر جزئیات اور فروع اولہ اسلامک لاجرن کو سیاست سے تعلق نہیں ہے ان میں ان کا قول قابل اعتماد ہوگا، مولانا موصوف کا اسلامی تفقہ اور علوم و فنون میں تمام عمر مصروف رہنا، ان کی تعلیم دینا، ان میں اعلیٰ سے اعلیٰ ڈگری حاصل کرنا، ان میں بے شمار مفید اور کارآمد تصانیف تالیف کر کے عالم اسلامی اور خلائق کو فیضیاب بنانا آفتاب کی طرح دنیا میں روشن ہے اور ہو چکا ہے، اس بارے میں مودودی صاحب کا قول ان کے سامنے ایسا ہی شمار کیا جائے گا جیسے کہ ایک کلمیاب بیرسٹر کے سامنے چوتھی پانچویں کلاس کے طالب علم کا قول ہوگا۔

(مکاتیب شیخ الاسلام ص ۴۳۰ ج اول)

(بنام مولانا خراجش ملتانی)

مولانا تھانویؒ حاجی امداد اللہ صاحبؒ کے خلیفہ خاص تھے

احمد رضا خاں نے اُن پر اہتمام لگایا

(حضرت شیخ الاسلام کا ارشاد)

حضرت مولانا اشرف علی حسام مرحوم | حضرت مولانا اشرف علی صاحبؒ
کے متعلق اختصار | خلیفہ خاص حضرت قطب عالم حاجی

امداد اللہ صاحب قدس اللہ اسرار بہا کے متعلق مولف حسام الحرمین
احمد رضا خاں نے) افتراء کیا کہ وہ اپنے رسالہ "حفظ الایمان" میں لکھتے ہیں:
کہ معاذ اللہ جناب رسول اللہ صلی اللہ علیہ وسلم کا علم زید، عمر، بلکہ چوپاؤں
کے برابر ہے " حالانکہ ان کی عبارت اور سیاق و سباق بالکل اس کے خلاف ہے
..... اور خود مولانا مرحوم نے اپنے رسالہ بسط البنان فی توضیح
حفظ الایمان" میں اس الزام کی تردید فرماتی ہے، اور اپنی عبارت کی ایسی

۱۵ احمد رضا خاں بریلوی کی تہمتوں اور اُن کے رد کے لئے کتب ذیل ملاحظہ
فرمائیں :- "نقش حیات حصہ اول" صفحہ ۱۰۲ تا ۱۰۴، اور "الشہاب الثاقب"
(ہر دو از شیخ الاسلام قدس سرہ) اور "فیصلہ کن مناظرہ" اور "سیفِ یمانی"
(ہر دو از حضرت مولانا محمد منظور نعمانی مدظلہم) اور رسالہ "عبارت اکابر"
راز مولانا سرسراز صاحب کا مطالعہ فرمائیں،

عمدہ شرح فرماتی ہے جس سے کوئی مشبہ باقی نہیں رہ سکتا، ہم نے اپنے رسالہ ”الشہاب الثاقب علی المسترق الکاذب“ میں ان جملہ امور کے متعلق پوری تفصیل لکھ دی ہے، (نقش حیات جلد اول)

حضرت تھانوی قدس کے مواعظ کے بارے میں ارشاد

حضرت شیخ الاسلام مولانا مدنی قدس سرہ زاہد حسین صاحب ر ضلع مان بھوم) کو تحریر فرماتے ہیں :-

”حضرت مولانا تھانویؒ کے مواعظ خرید لیجئے اور ان کو دیکھا کیجئے“

(مکتوبات شیخ الاسلام، ص ۲۳۲ ج اول)

اور سید علی آفندی کو تحریر فرماتے ہیں کہ :-

”مولانا تھانوی کے مواعظ بہت مفید ہیں، ضرور ان کا مطالعہ

رکھیں، علیٰ ہذا القیاس تربیت السالک بھی مفید ہے،“

(مکاتیب شیخ الاسلام، ص ۱۱۳ ج دوم)

بیان القرآن کی ایک عبارت کی جانب سے دفاع کرتے ہوئے مولانا عبدالحق صاحب مدنیؒ کو تحریر فرماتے ہیں :-

طَالَعْتُ فِي تَفْسِيرِ بَيَانِ الْقُرْآنِ فَوَجَدْتُ الْعِبَارَةَ
الْمَوْجُودَةَ هُنَا لَكَ تَنْدُ فَعِ اغْتَدَا ضَلَمُ الْخِ

(مکتوبات شیخ الاسلام، ص ۲۱ ج اول)

لہٰذا میں نے تفسیر بیان القرآن کا مطالعہ کیا تو مجھے وہاں وہ عبارت مل گئی جو آپ کے اعتراض کو دفع کرتی ہے ۱۲

فیز مولانا عبدالحق مدنی کو تحریر فرماتے ہیں کہ
 وَآمَاعَدَم مِّنْكُمْ إِلَىٰ مَوْلَانَا أَتَشْرَفُ عَلَيَّ صَاحِبِ
 فَأَرَاكُمْ مُعْطَيْنِينَ فِيهِ (حوالہ بالا)
 مدیر صدق دریا بادی صاحب کو تحریر فرماتے ہیں:-

والانامہ باعث سرفرازی ہوا، تھانہ بھون ارزانی کے متعلق
 مجھ روسیہ و نالائق سے اجازت چاہنا عجیب بات ہے میں
 تو خود ہی ناکارہ ہوں، اس سے بڑھ کر کیا چیز خوشی کی ہو سکتی
 ہے کہ مقصد اصلی اور محبوب حقیقی تک رسائی ہو، جو کہ حضرت مولانا
 (تھانوی) دامت برکاتہم کی بارگاہ میں ارجی ہو۔

از دیوبند، جمادی الثانیہ ۱۳۵۷ھ

دمکتوبات شیخ الاسلام، ص ۱۲۰ ج ۱

ایک مرتبہ دریا بادی صاحب کو تحریر فرمایا جبکہ وہ تھانہ بھون پہنچے ہوئے تھے:
 ”اپنے مشاغل قلبیہ سے غافل نہ رہیں، ذکر میں کوشاں رہیں،

مولانا (تھانوی) دامت برکاتہم کی خدمت میں جس قدر دلچسپا نصیب ہو گیا
 غنیمت جانیں، اس وقت جہاں تک ممکن ہو ذکر کا خیال ہو اور قلب حاضر
 ہو، صحبتہ اشیح خیر من عبادۃ ستین سنۃ قول اکابر ہو، حضرت مولانا کی
 خدمت میں سلام مسنون اور استدعا دعوت اصلاح و صرت ہمت عرض کر دیں“

۱۵ لیکن آپ کا مولانا تھانوی کی جانب میلان نہ ہونا سو میں اس بارے

میں آپ کو غلطی پر سمجھتا ہوں، ۱۲

فصل سوم

جس میں جناب عبدالماجد صاحب دریا بادی
اور مولانا عبدالباری صاحب ندوی کی بیعت کا
واقعہ مذکور ہے
اور حضرات شیخین کے آپس کے اکرام و احترام
کے واقعات مندرج ہیں

(ماخوذ از کتاب حکیم الامت)

مدیر صدق جناب عبدالماجد صاحب دریا بادی کو ۱۹۲۷ء میں
مُرشد کی تلاش ہوئی، اس سلسلہ میں لوگوں سے مشورے کئے، حضرت
حکیم الامت قدس سرہ کو دوبارہ خط بھی لکھا، لیکن متعین طریقہ پر کچھ
طے نہ کر سکے، کہ کس سے بیعت ہوں، بالآخر جون ۱۹۲۸ء میں مولانا
عبدالباری ندوی کو ہمراہ لے کر دیوبند پہنچے، اور تین دن حضرت
شیخ الاسلام مولانا حسین احمد صاحب مدنی قدس سرہ کی خدمت میں
قیام رہا، جب حضرت شیخ الاسلام سے بیعت کی درخواست کی تو

ارشاد فرمایا کہ ”یہاں کیا رکھا ہی، ذرا امتحانہ بھون تو چلئے“

اس کے بعد پروگرام بنا کر تینوں حضرات امتحانہ بھون کے لئے روانہ ہو گئے، وہاں رات کو ایسے وقت پہنچے کہ خانقاہ امدادیہ اشرفیہ کا دروازہ بند ہو چکا تھا، رات کا بقیہ حصہ ایک مکان میں گزارا، اور نماز فجر حضرت حکیم الامت قدس سرہ کے چھپے پڑھی، نماز سے فارغ ہوتے تو حضرت حکیم الامت قدس سرہ کی نظر حضرت شیخ الاسلام مولانا مدنی رحمۃ اللہ علیہ پر پڑ گئی، حضرت حکیم الامت ان کی طرف بڑے تپاک سے بڑھے اور بڑے التفات سے ملے، دریا بادی صاحب لکھتے ہیں:-

”لوگ کہتے تھے کہ ان میں بے لطفی ہے، ناچاقی ہے، لیکن اُس وقت آنکھیں یہ دیکھ رہی تھیں کہ دو دشمن نہیں بلکہ دو دوست گلے مل رہے ہیں، تعظیم و تکریم مولانا حسین احمد صاحب کی طرف سے تو خیر ہوتی ہی، عادتِ طبعی کی بنا پر بھی اور سن میں چھوٹے ہونے کی بنا پر بھی، لیکن مشاہدہ یہ ہو رہا تھا کہ ادھر سے بھی آدابِ رسم و تکریم میں کوئی کمی نہ تھی، لاجول ولاقوۃ، لوگ بھی کیسی کیسی بے پُر کی اڑایا کرتے ہیں، اور لوگ بھی کون؟ عوام کا لانعام نہیں، اچھے خاصے پڑھے لکھے، ثقہ راوی، خود انہی دونوں حضرات کے خدام و مریدین، بعض راوی زبانِ قال سے اور بعض زبانِ حال سے، الحمد للہ کہ دونوں روایتیں غلط نکلیں“

(از حکیم الامت، ص ۳ تا ص ۷، بحزن و اختصار)

کچھ دیر کے بعد حضرت حکیم الامت قدس سرہ تینوں حضرات کو ہمراہ لے کر ہوتے ذرا سا چلے، اور سہ درمی والے ساتبان کے نیچے تشریف فرما ہو گئے، یہاں پون گھنٹہ تک پر شفقتِ مکالمت کا سلسلہ جاری رہا، استراق کا وقت ہو گیا تو حضرت حکیم الامت قدس سرہ نے لجاجت کے لہجہ میں اجازت چاہی، اور قبل اس کے کہ حضرت روانہ ہوں حضرت شیخ الاسلام قدس سرہ نے دیوار کی آڑ میں روک کر گفتگو شروع فرمادی، اور اپنے دونوں ساتھیوں کے بیعت کرنے کے لئے سفارش فرمائی، جو سرگوشی کے انداز میں تھی، جس پر حضرت حکیم الامت قدس سرہ نے قدرے بلند آواز سے فرمایا کہ :-

”اچھا تو آپ کے فرمانے سے معلوم ہوا کہ یہ دونوں صاحب مجھ سے بیعت کرنا چاہتے ہیں، میں تو خیال کر رہا تھا کہ آپ ہی مناسب ہوں گے، باقی میرا معمول تو آپ کو معلوم ہی ہوگا، میں بہت سی مصلحتوں کی بنا پر عجلت اس باب میں پسند نہیں کرتا، الخ

دوسری نشست چاشت کے وقت شروع ہوئی، جو دوپہر کے وقت تک رہی، اس میں حضرت حکیم الامت قدس سرہ نے خوب کھل کر باتیں کیں، مختلف بزرگوں کے واقعات، عام دینی ہدایات، اخلاقی و روحانی مذاکرات، سب بڑے دلچسپ، دلکش، مؤثر انداز میں، واعظانہ خشکی کا کہیں نام و نشان نہیں، مولانا (حسین احمد صاحب رحمۃ اللہ علیہ)

سے ارشاد ہوا کہ ”آپ نے میرا پیام ان حضرات تک پہنچا دیا؟ پھر کیا رائے قرار پائی؟“ حضرت شیخ الاسلام قدس سرہؒ ابھی خاموش ہی تھے، کہ دریا بادی صاحب بول پڑے کہ:-

”درخواست تو صرف اس قدر تھی کہ حضرت ہمیں انتخاب مرشد میں اپنے ارشاد اور مشورہ سے مستفید فرمائیں، ہم لوگوں کی ناقص نظر میں چند بزرگ ہیں، ان میں نمبر اول پر مولانا حسین احمد صاحب ہیں، اب آگے جناب کا جیسا ارشاد ہو“

یہ سن کر حضرت حکیم الامت قدس سرہؒ نے تبسم کے ساتھ حضرت شیخ الاسلام مولانا مدنی رحمۃ اللہ علیہ کی طرف دیکھ کر فرمایا کہ:

”پھر آپ نے یہ کیا ارشاد فرمایا تھا کہ ان کو میں بیعت کروں“

ساتھ ہی دونوں امیدواروں سے حضرت حکیم الامت قدس سرہؒ نے فرمایا کہ:

”آپ کا انتخاب بالکل صحیح ہے، میں اس سے بالکل اتفاق کرتا ہوں، آپ مولانا حسین احمد صاحب ہی کے ہاتھ پر بیعت کیجئے“

حضرت مدنی رحمۃ اللہ علیہ نے فرمایا:-

”لیکن مجھ میں تو اس کی بالکل اہلیت نہیں، اور جناب کے ہوتے ہوئے کسی اور کی طرف رخ کرنے کے کوئی معنی ہی نہیں“

حضرت حکیم الامت قدس سرہؒ نے فرمایا:

”مگر مجھ پر تو آپ کو اعتماد ہی، اور میں شہادت دیتا ہوں کہ آپ میں اہلیت ہی، آپ ہی ان حضرات کو لے لیجئے۔“
دریابادی صاحب مزید لکھتے ہیں :-

”مجلس میں سیاسی پہلوؤں پر پر بھی گفتگو ہوئی، حضرت حکیم الامت قدس سرہ نے اتنی معقولیت سے گفتگو کی کہ ساری بدگمانیاں کافور ہو رہیں، کون کہتا ہے کہ حضرت گورنمنٹی آدمی ہیں، لاجول ولاقوۃ، جس نے بھی ایسا کہا، جان کر یا بے جانے بہر حال جھوٹ ہی کہا یہ تو خالص مسلمان کی گفتگو تھی، مسلمان بھی ایسا جو جوش دینی اور غیرت ملی میں کسی خلافتی سے ہرگز کم نہیں، پاکستان کا تخیل خالص اسلامی حکومت کا خیال، یہ سب آوازیں بہت بعد کی ہیں، پہلے اس قسم کی آواز یہیں کان میں پڑی، بس صرف حضرت (حکیم الامت قدس سرہ) کو ہم لوگوں کے اُس وقت کے طریق کار سے پورا اتفاق نہ تھا، لیکن یہ اختلاف تو کچھ ایسا بڑا اختلاف نہیں، نفس مقصد یعنی کاغذانہ حکومت سے گلو خلاصی اور دارالاسلام کے قیام میں تو حضرت (حکیم الامت) ہم لوگوں سے کچھ سمجھے نہ تھے، عجب نہیں جو کچھ آگے ہی ہوں، مجلس برخواست ہوئی، کھانا اس کے قبل ہی ہو چکا تھا، ہم لوگوں کی واپسی کا وقت آ گیا، تاں نگہ آیا اور ہم لوگ خانقاہ سے رخصت ہوئے، حضرت (حکیم الامت قدس سرہ) کمال جنسلاق سے رخصت کرنے (خانقاہ

کے پھاٹک تک تشریف لاتے،

(حکیم الامت، ص ۱۹ تا ۲۲ بحرف و اختصار)

رخصت ہو گئے، لیکن بیعت والی بات درمیان میں رہ گئی، اس کے
..... کچھ عرصہ بعد حضرت شیخ الاسلام قدس سرہ نے دونوں امیدواروں
کو اپنے سلسلہ میں داخل فرمانا منظور فرمایا، مدیر صدق نے حضرت
حکیم الامت قدس سرہ کو ۳۱ اکتوبر ۱۹۲۸ء کو خط لکھا کہ سب سے پہلے
تو اس کا شکریہ کہ آپ ہی کی توجہ فرمائی سے مولانا حسین احمد صاحب
نے اپنے سلسلہ میں داخل فرمانا قبول فرمایا،

اس پر حضرت حکیم الامت قدس سرہ نے جواب دیا کہ:-
”مبارک، لیکن یہ محض آپ کا محسن ظن ہی، آپ کا خلوص خود کافی
شفیع تھا، مگر آپ کی برکت سے مجھ کو بھی مفت کا ثواب مل گیا،
اب ضرورت اس کی ہے کہ جناب مولانا سے فیوض و برکات حاصل
کئے جائیں، اور مولانا سے انقیاد و تقلید کا تعلق رکھا جائے کہ اصل
تحقیق کی تقلید ہے“ (حکیم الامت، ص ۲۵)
مدیر صدق اس کے بعد لکھتے ہیں:-

”یہاں حضرت شیخ الاسلام قدس سرہ کی خدمت میں حاضری
کے موقع پر ایک عجیب سچیدگی حائل تھی کہ مخدوم (یعنی حضرت
شیخ الاسلام قدس سرہ) خود خادم بنا ہوا تھا، اور جس کا
منصب آمر ہونے کا تھا وہ فخر و مسرت اپنی ماموریت میں محسوس

کرتا تھا، دیوبند جاتے تو مولانا (مدنی) اسٹیشن پر پیشوائی کو
 موجود چلنے لگتے تو اسٹیشن تک مشایعت پر آمادہ، کھانا کھانے
 بیٹھتے تو بوتل لے کر ہاتھ دھلانے کو کھڑے ہوتے، پانی مانگتے تو
 گلاس لے کر خود حاضر، تا نگہ کا کرایہ وہ اپنے پاس سے دیدیں ریل
 کا ٹکٹ وہ دوڑ کر لے آتے، ہوٹل میں کھانا کھاتے تو بیل وہ
 خود ادا کر دیتے، سفر میں ساتھ ہو تو بستر وہ کھول کر بچھا دیتے،
 غرض یہ کہ مالی اور بدنی، چھوٹی بڑی خدمت کی جتنی بھی صورتیں
 ہو سکتی تھیں سب میں مزید تو مراد کے درجہ پر پہنچ گیا، اور
 جو صاحب امر و ارشاد تھا وہ چاکری اور حکم برداری میں لگا ہوا
 دل نے سمجھایا کہ اس مشکل کا حل بھی اپنی مشکل کشا یعنی حضرت
 حکیم الامت قدس سرہ سے کرانے، دوسرا عرصہ اپنی مشکلات کی
 تفصیلات سے بریز روانہ کر دیا،

حضرت حکیم الامت قدس سرہ نے خط کا جواب دیا، جس میں تحریر فرمایا کہ:
 "آخر میں جواب مشورہ کا معروض ہے، اور مشورہ سے قبل اجمالاً
 اتنا اور معروض ہے کہ مولانا مدنیؒ کا یہ طرز ہم لوگوں کو مخالفین
 و معتصرین کے روبرو افتخاراً پیش کر کے موقع احتجاج کرنے کا
 ہے کہ تم لوگ علماء پر عموماً اعتراض کیا کرتے ہو، دیکھو! حقیقی
 علماء کے یہ نمونے ہیں،

(جواب مشورہ) اس کی دو تدبیریں ہیں، ایک کثرتِ حاضری

کیونکہ طبعاً کثرتِ مخالفت سے تکلف کم ہو جاتا ہے، مگر اس تدبیر کا
مژدہ بدتِ دراز میں ظاہر ہوگا،

دوسری چلتی ہوئی تدبیر یہ ہے کہ مولانا مدنیؒ کی خدمت میں
بے تکلف عرض کر دیا جائے کہ یہ صورتِ حاضری سے مانع ہو جائیگی
اور حاضری کی ضرورت قابلِ انکار نہیں ہے، اس لئے درخواست
کو منظور فرمایا جائے، مگر یہ سب جب ہے کہ مولانا مدنیؒ کا طرز
طبعی نہ ہو، ورنہ تبدیلِ مشکل ہے، اس صورت میں تیسری تدبیر
یہ ہے کہ آپ ہی اس کو گوارا فرمائیں، آپ کا حرج ہی کیلئے، کیونکہ
مختلف طبائع کے مختلف مقتضیات ہوتے ہیں“

(حکیم الامت، ص ۲۶ و ۲۷)

ایک مرتبہ مدیرِ صدقؒ جناب دریا بادی صاحب سہانہ بھون کچھ قیام
کرنے کے لئے پہنچے، حضرت شیخ الاسلام قدس سرہ کو بھی اطلاع دی
حضرت شیخ الاسلامؒ کا جواب آیا:

”والانامہ محررہ ۱۶ اکتوبر باعثِ سرفرازی ہوا تھا، اب تو جناب
خانقاہ میں پہنچ گئے ہوں گے، خداوند کریم وہاں کی حاضری باعثِ
برکات غیر متناہیہ کرے، (آمین)

۱۳۱۳ھ پر بھی،
لیکن اول الذکر میں ۲۰ جمادی الاولیٰ اور ثانی الذکر میں ۲۰ جمادی الاخریٰ ہی، واللہ اعلم
۱۳۱۳ھ

جو باجیب نشینی و بارہ پیمائی : بیاد آر محبانِ بارہ پیمارا
 مجھ کو قومی امید ہے کہ جناب وہاں پر اپنے اوقات کو مشاغل
 حقیقیہ میں صرف فرمائیں گے، جس کے متعلق ہدایت کرنے کی ضرورت
 نہیں، البتہ ایک ضروری عرض محض اخلاص کی بنا پر کرتا ہوں
 اور امیدوار ہوں کہ کسی غیر محل پر حمل نہ فرمائیں، میں نے حسب
 ارشاد مولانا (تھانویؒ) دامت برکاتہم اور آپ حضرات کے
 ارشاد پر اس وقت بیعت کر لی تھی، مگر حقیقت یہ ہے کہ میں اپنی
 بدحوالی، روسیاهی، ناکامی پر نہایت زیادہ گریہ کُناں ہوں
 اور سخت شرمندہ، اللہ تعالیٰ نے آپ کو مولانا دامت برکاتہم
 کے دربار میں پہنچا دیا ہے، اور مولانا کو آپ کے اور آپ کو مولانا سے
 اُنس اور تعلق پیدا ہو گیا ہے، وَلِلّٰهِ الْحَمْدُ، اَللّٰهُمَّ زِدْ فِرْدَا ابْ مَنَسَب
 اور ضروری ہے کہ آپ مولانا سے بیعت بھی کر لیں، مجھے قومی امید
 ہے کہ مولانا دامت برکاتہم آپ کو نہ ٹالیں گے، میں نے خود بھی
 اُن دنوں جب حاضر ہوا تھا عرض کیا تھا کہ آپ جب تشریف لائیں
 اور درخواست کریں تو جناب اُن کو ضرور بیعت کر لیں، قواعد
 طریقت کے اصول پر بیعت کر لینا ہی زیادہ مفید اور کارآمد ہے
 اور اسی کی بنا پر فیض کی زیادہ تر امید ہی مجھ رو سیاہ کو بھی

کبھی کبھی دعواتِ صالحہ سے یاد فرمایا کریں، تیز مولانا دامت
برکاتہم سے بھی دعا کی التجا کر دیں،

نگہ ہلات حسین احمد غفرلہ

از دیوبند، ۲۰ جمادی الاولیٰ ۱۳۸۵ھ

یہ مکتوب دریا بادی صاحب نے حضرت حکیم الامت قدس سرہ کی
خدمت میں پیش کر دیا، حضرت والائے ارشاد فرمایا کہ اس کا جواب میں
دیکھ دوں گا، آپ کو بکھنے میں شاید دقت ہو، اور اس کے بعد بنام
شیخ الاسلام قدس سرہ والا نامہ تحریر فرمایا کہ:

”مخدومی دکر می مولانا حسین احمد صاحب دامت فیوضہم،

السلام علیکم ورحمۃ اللہ وبرکاتہ، !

مولوی عبد الماجد دریا بادی صاحب کے نام جو گرامی نامہ آیا اس
میں مشورہ تحویل بیعت کا پڑھا، گو اس وجہ سے کہ میں اس کا مخاطب
نہیں مجھ کو جواب عرض کرنے کا استحقاق نہیں، لیکن چونکہ اخیر تعلق
مجھ سے ہی ہے، نیز اس میں مجھ کو مخاطب بنانے کی یاد دہانی بھی
ہے، اس لئے عرض کرنے کی جسارت کرتا ہوں،

مُجملًا تو وہی عذر ہے جو زبانی عرض کر دیا تھا، اور قدرے

مفصلًا یہ عرض ہے کہ اس میں مولوی صاحب کا ضرر ہی، اس لئے

امید ہے کہ اس مشورہ سے رجوع فرمائیں گے، وہ ضرر یہ ہے
کہ میری خشونت و سوبہ خلق تو مشہور ہی، مگر مولوی صاحب کی

یہ رعایت و دل جوئی جو صمیم قلب سے ہر وہ آپ ہی کے انتساب سے مسید ہے، کیا آپ کو یہ گوارا ہے کہ وہ اس رعایت سے محروم کر دیئے جائیں؟ دوسرے گوان کو مجھ سے موافقت کافی ہے لیکن نفع کا مدار اعظم مناسبت ہی، اس کو میں پہلی ملاقات میں طے کر چکا تھا، اور اسی بنا پر آپ نے میری سفارش کو قبول فرمایا، جس کا میں شکر گزار ہوں، اور اگر آپ ان بناؤں کو ضعیف خیال فرمائیں تو میں بھی ان کی تقویت پر زور نہیں دیتا، لیکن جب اول بار میں بقول خود میری خاطر منظور تھی سو اب بھی میری خاطر منظور فرمائی جائے، اور جس طرح سے کام چل رہا ہے چلے دیا جاوے گا کہ آپ ان کے مخدوم رہتے اور مجھ کو خادم رہتے دیکھئے، اس جذبہ تبدیل میں میری اور ان کی دونوں کی پریشانی مضمحل ہے، جس کا گوارا کرنا اخلاق سامی سے بعید اور بہت بعید ہے، اور جب اس کا مجھ پر مدار ہے اور میری طرف سے محض انکار ہی تو مولوی صاحب کو اس بات کا حکم فرمانا جو ان کی قدرت سے خارج ہے، تکلیف مالا یطاق ہے، جو ہر پہلو سے منفی ہے، والسلام

ناکارہ ننگ انام اشرف برائے نام
از خانہ بھون، جامی الاولیٰ ۱۳۲۹ھ

(حکیم الامت، صفحہ ۸۹ تا صفحہ ۹۲)

ناظرین غور فرمائیں دونوں اکابر سیاسی اختلافات کے باوجود ایک دوسرے کو کیسے کیسے بلند کلمات سے یاد فرماتے ہیں، اور کس طرح اکرام و احترام کا معاملہ کرتے ہیں، ایک دستخط کے ساتھ ”تنگ سلاف“ لکھتا ہے، تو دوسرا ”تنگ انام اشرف برائے نام“ بنتا ہے، ایک کہتا ہے کہ میں نے حکم مان کر بیعت کر لیا تھا، دوسرا لکھتا ہے کہ ”جس طرح پہلی بار سفارش قبول فرمائی جس کا شکریہ گزار ہوں اسی طرح اب بھی میری خاطر منظور فرمائی جائے،“ نیچے کے لوگوں نے تو دشمنی پیدا کرنے میں کوئی کسر اٹھا کر نہ رکھی تھی، لیکن دونوں حضرات کے اخلاص نے محبت اور تعاقب کو ہر حال میں باقی رکھا، اَعْلَى اللّٰهُ دَرَجَاتُہُمْ،

دریابادی صاحب کا اخبار ”صدق“ اس زمانے میں ”سچ“ کے نام سے نکلتا تھا، اس میں ایک مضمون مسلک اہل سنت کے خلاف نکل گیا، جو ظہور و جمال اور خروج یا جوج کے متعلق تھا، اور اس میں جمال اور یا جوج کے خروج کے خدو ج کو تمثیل اور مجاز قرار دیا تھا، حضرت حکیم الامت قدس سرہ کی خدمت میں ڈیڑھ سال کے پرچے ملاحظہ کے لئے بھیجے گئے تو حضرت والا نے اس کا رد لکھا، اور دریابادی صاحب کو تحریر فرمایا کہ :-

”اسی لئے میں نے پہلی یاد دوسری ملاقات میں زبانی یا تحریراً عرض کر دیا تھا کہ کوئی مضمون دینی بدون ملاحظہ مولانا حسین احمد صاحب کے شائع نہ کیا جائے، معلوم نہیں کب تک

اس مضمون کے مشائخ ہونے کا قلق رہے گا۔

(حکیم الامت، ص ۱۰۳)

ایک مرتبہ حضرت حکیم الامت قدس سرہ نے دریا بادی صاحب کو تحریر فرمایا کہ ”میں نے مدت ہوئی فیصلہ کر لیا ہے کہ جن احباب سے دوستی ہے، ان سے عقائد و احکام میں گفت گو نہ کروں گا، یا تو خیریت کی اطلاع و استطلاع کا تعلق رکھوں گا، یا دعاء کا یا معاملہ نفسیات کی تحقیق کا، اور ایسے احباب کی فہرست میں جناب کا اور مولانا عبدالباری صاحب کا اور جناب سید سلیمان صاحب کا نام نہیں میں تجویز کیا ہے، ان دو صاحبوں کو بھی اس کی اطلاع دی چکا ہوں، ایسی تحقیقات کے لئے مولانا حسین احمد صاحب مولانا انور شاہ صاحب کی طرف توجہ دلاتا ہوں، اسی میں مصلحت ہے“

(حکیم الامت، ص ۱۳۳)

ایک مرتبہ حضرت حکیم الامت قدس سرہ نے دریا بادی صاحب کو تحریر فرمایا کہ:-
”معتبر ذرائع سے معلوم ہوا ہے کہ حضرت مولانا حسین احمد صاحب کانگریس کی شرکت کو فرض فرماتے ہیں..... اس لئے خاص عقیدت رکھنے والوں پر لازم ہے کہ مولانا سے ایسے طریقہ سے کہ مولانا اصلی خیال ظاہر فرمادیں ضرور تحقیق کر لیں کہ مجھ جیسے تارک فرض سے ان صاحبوں کا ملنا ان کے قلب لطیف پر گراں تو نہ ہوگا کیونکہ گرائی کی صورت میں باطنی فیوض منقطع ہو جاتے ہیں؛ جو

ضرر عظیم ہی، نیز یہ بھی معلوم ہو جائے گا کہ آیا وہ روایت گویا ہر
متواتر ہے صحیح ہی یا نہیں، اگر صحیح ہو اور ملنا گراں ہو تو چند روز
کے لئے مجھ سے ملنا بند کر دینے سے کچھ ضرر نہیں۔
(حکیم الامت، ص ۱۶۱)

دریابادی صاحب نے لکھا کہ:

”مولانا رحین احمد صاحب (مدظلہ) سے ابھی دو مہینے ہوئے لکھنؤ
میں نیاز حاصل رہا تھا، ارشادات زیادہ تر مساتیل حاضرہ ہی
متعلق رہی، شرکت کانگریس کے لئے فریضت کی تصریح تو میں نے
نہیں سنی، البتہ یہ معلوم ہوا کہ مدوح کامیلان اس جانب بہت
زیادہ ہی، اور دل سے چاہتے ہیں کہ مسلمان اس تحریک میں بڑی
کثرت سے حصہ لیں (الی ان قال) رہا میرے لئے مولانا کی طرف
سے بافیض کلمہ وردی کا احتمال تو میرے لئے خوش قسمتی سے دو
دروازے موجود ہیں، اور یکساں شفقت و کرم و التفات کو دیکھ کر
میرے لئے یہ فیصلہ ہی دشوار ہے کہ دونوں آستانوں میں سے میرے
لئے شفیق تر کون ہے۔“
(حکیم الامت، ص ۱۶۲)

اس کے بعد پھر اور کچھ خط و کتابت ہوئی، بالآخر حضرت حکیم الامت
قدس سرہ نے تحریر فرمایا کہ

”میں نے جو کچھ مشورہ دیا تھا اپنی کسی مصلحت سے نہیں بلکہ محض
آپ کی مصلحت سے دیا تھا، کہ خدا نخواستہ مولانا سے آپ کو بعد

ہو جائے، میں مشورہ کا حق ادا کر چکا، اب اگر...

خدا نخواستہ مولانا کو کوئی ناگواری ہو تو میں سبکدوش ہوں،

آپ سر آنکھوں پر آئیں“ (حکیم الامت ص ۱۷۱)

اس پر دریا بادی صاحب لکھتے ہیں!

”ظاہر ہے کہ اس وقت حکیم الامتؒ کو مولانا مدنی سے شدید

سیاسی اختلاف تھا، اس شدید اختلاف کے وقت وہ یہ نہیں

کرتے کہ مولانا کے ایک متوسل کا میلان اپنی طرف دیکھ کر اُسے

اور اپنانے کی کوشش کریں، بلکہ جب وہ اس طرف بڑھتا ہے

تو اور اُلٹا اُسے رُوکتے ہیں، اور با صراحت بار بار رُوکتے ہیں کہ ادھر

قدم اٹھانے سے شیخ کے قلب پر غبار آجانے کا اندیشہ ہے“

(حکیم الامت، ص ۱۷۲)

سنہ ۱۹۳۲ء میں حضرت شیخ الاسلام قدس سرہ مدرسۃ الاصلاح سرامیر

(صلح اعظم گڑھ) میں تشریف لے گئے، اور عشاء کے بعد حدیث بدآ

الاسلام غریباً پر محققانہ سیر حاصل تقریر فرمائی، اس موقع پر

جناب اقبال احمد خاں ہسپتال نے بطور خوش آمدید ایک نظم کہی، جسے ایک

طالب علم نے خوش الحانی سے سنائی، نظم بہت مشگفتہ اور سلیس ہے،

پہلا شعر یہ ہے

لے سایہ ات بال ہما خوش آمدی خوش آمدی

اهلاً و بہلاً مرحبا، خوش آمدی خوش آمدی

آخری شعر یہ ہے ۵

ازمقدمت دل شاد شد ویران نام آباد شد
اے بر تو جو من صد خدا خوش آمدی خوش آمدی

دریابادی صاحب نے حضرت حکیم الامت قدس سرہ کو لکھا کہ چند روز
ہوئے مولانا (مدنی) مدظلہ سرائے میر کے مدرسۃ الاصلاح میں تشریف لینگے،
تھے، اعظم گڑھ میں ایک صاحب فارسی کے بہت اچھے کہنے والوں میں ہیں
انھوں نے ایک طالب علم سے خیر مقدم کی نظم پڑھوادی، جو اتنی پُر لطف
ہے کہ بے اختیار جی چاہا، حضرت تک پہنچا دوں، حضرت حکیم الامت
قدس سرہ نے نظم ملاحظہ فرما کر تحریر فرمایا کہ:-

”واقعی نفیس ہی، اور لطف یہ ہے کہ سلیس ہے، گویا سہل ممتنع

ہے، میں نے نقل کر لی ہے“ (حکیم الامت، ص ۲۳۳)

ایک مرتبہ حضرت حکیم الامت قدس سرہ نے تحریر فرمایا کہ:-

”میں یقین دلاتا ہوں کہ میں آزادی کا احرص ہوں، اپنے لئے بھی

۱۔ پوری نظم مولانا نجم صاحب اصلاحی نے مکتوبات شیخ الاسلام جلد دوم

ص ۵۲ پر نقل کر دی ہے ۱۲

۲۔ حضرت تھانوی قدس سرہ کو اطلاع ملی تھی کہ دریابادی صاحب تھانوی
پہنچنے والے ہیں، حضرت والا نے اسٹیشن پہنچنے کی زحمت گوارا فرمائی، لیکن جس گاڑی
سے پہنچنے کی امید تھی دریابادی صاحب اُس گاڑی سے نہ پہنچ سکے (باقی صفحہ آئندہ)

اور اپنے دوستوں کے لئے بھی، اور مولانا (مدنی) کی تو واضح مجھ
 میں ہو ہی نہیں سکتی، اس لئے مجھ پر اس کا احتمال بھی نہ فرمائیں“
 (حکیم الامت، ص ۲۱۹)

(بقیہ حاشیہ صفحہ گذشتہ) اور جب حضرت والا کے اسٹیشن پہنچے کا علم ہوا تو
 خط لکھا کہ:

”مجھے اس سے بجائے راحت کے تنگی ہوتی ہے، اور اپنی آزادی میں
 فرق محسوس کرتا ہوں، اپنی آزادی کا بڑا حریص ہوں، اپنے
 شیخ (حضرت مدنیؒ) کے بھی اس عمل سے مجھ پر بڑی گرانی ہوتی
 تھی، اور میری بڑی منت و سماجت کے بعد اب انہوں نے
 اسٹیشن پر تشریف لانا چھوڑا ہے“

حضرت تھانوی قدس سرہ نے اسی کا جواب مرحمت فرمایا ہے ۱۲



فصل چہارم

اس فصل میں حضرت حکیم الامت قدس سرہ کا رسالہ "شوق الغین" مکمل درج کیا جاتا ہے، یہ رسالہ درحقیقت چند سوالات کے جواب میں تحریر فرمایا تھا، اساتل مولانا محمد منظر صاحب نعمانی مظلوم تھے، جو اُس وقت بریلی میں مقیم تھے، اور ماہنامہ الفرقان وہیں سے نکلتا تھا، سوالات حضرت شیخ الاسلام مولانا مدنی قدس سرہ کی سیاسی سرگرمیوں اور ان کی مخالفت میں ناروا کلمات استعمال کرنے والوں سے متعلق تھے، پورا رسالہ "بوادر النواذ" جلد دوم میں چھپا ہوا ہے، ہم نے وہیں سے نقل کیا ہے،

رسالہ شوق الغین حق علی و حسین

سوال؛ حضرت سیدنا و مولانا دامت برکاتہم،

السلام علیکم ورحمۃ اللہ وبرکاتہ؛

معروضات ذیل کا جواب ارقام فرما کر ممنون فرمائیے :-

۱- حضرت مولانا حسین احمد و مولانا مفتی محمد کفایت اللہ صاحب

ردِ ظہام) کو حضرت والا کیسا سمجھتے ہیں، اور کیا اپنے مخصوص و معلوم

سیاسی معتقدات کے باوجود یہ حضرات لائقِ احترام ہیں؟

۲۔ جو افراد یا اخبارات ان حضرات کی شان میں بیباکانہ کلمات

استعمال کرتے ہیں مثلاً شیخ الاصنام، ”شیخ الہنود“ ”اجود ہیا باش“

اور ”لالہ“ اور ”ہماشہ“ وغیرہ وغیرہ ان کو حضرت کیسا سمجھتے ہیں، اور

وہ شرعی مجرم ہیں یا نہیں؟

۳۔ حضرت والا ان حضرات کو سیاسیات میں اختلافِ رائے کے باوجود

نیک نیت اور دیانت دار سمجھتے ہیں یا بددیانت اور خائن؟ اور

ان حضرات کی سیاسی جدوجہد کیا حضرت کے نزدیک اخلاص اور

ملت کی خیر طلبی پر مبنی ہے یا کسی خود غرضی اور خود مطلبی پر؟

والسلام، محمد منظور نعمانی

الجواب

المَلَقَةُ لِبَشَرٍ الْغَايِبِينَ حَتَّىٰ تَرَىٰ عَلَىٰ وَجْهِهِمْ

بعد الحمد والصلوة، اس قسم کے سوالات چند بار مجھ سے پہلے بھی کئے

گئے ہیں، لیکن چونکہ اب تک اکثر سائلین غیر اہل علم تھے جن کی عرضِ سوال

بھی قابلِ اطمینان نہ تھی، اور جوابات بھی واضح تھے، اس لئے سوالات

میں اہمیت نہ سمجھی گئی،

نیز بعض سوالات دوسری جانب سے بھی ایسے آئے جن میں واقعات

اس کے خلاف ظاہر کئے گئے، اور ان کی تحقیق کا کوئی ذریعہ نہ تھا، سوان کا خواہاں ان سوالوں کے جواب کا مضاد ہوتا، ان اشکالات کی وجہ سے دونوں قسم کے سوالوں میں اجمالی جواب پر اکتفاء ہوتا رہا، مگر اب اہل علم کی طرف سے سوال کیا گیا ہے جن کی غرض بھی ہتہم نہیں، اس لئے ایک امر تو جو مفصل جواب سے مانع تھا مرفوع ہو گیا، اور دوسرا مانع کے رفع کی یہ صورت ذہن میں مناسب معلوم ہوئی کہ جواب عموماً کے ساتھ دیا جاوے، جو بلاخص ہر قسم کے سوال پر اور ہر مسئلہ عنہ پر منطبق ہو سکے، حتیٰ کہ خود مسئلہ یعنی مجیب پر بھی، جیسا کہ تحریر بڑا کے لقب میں اصل مسئلہ عنہ کے نام کے ساتھ خود مسئلہ کے نام کی طرف، بھی اشارہ ہے، اب اس ہتہم کے بعد جو اہم عرض کرتا ہوں؛

الدلائل

آیات من الآیات

فَالأَوَّلُ؛ قَالَ اللهُ تَعَالَى وَالَّذِينَ يُؤْمِنُونَ أَلْمُؤْمِنِينَ

۱۵ یعنی مولانا حسین احمد صاحب و مولانا مفتی محمد کفایت اللہ صاحب (رحمۃ اللہ علیہما)

۱۶ یعنی حضرت مولانا اشرف علی صاحب تھانوی رحمۃ اللہ علیہ ۱۲

۱۷ (ترجمہ) اور جو لوگ ایمان والے مردوں کو اور ایمان والی عورتوں کو بدوئے اس کے کہ انھوں نے کچھ (ایسا کام) کیا ہو (جس سے وہ مستحیٰ نماز ہو جاویں) ایذا پہنچاتے ہیں، تو وہ لوگ بہتان اور صریح گناہ کا اپنے اوپر بار لیتے ہیں، (بیان القرآن، سورۃ احزاب، آیت ۱۲)

وَالْمُؤْمِنَاتِ بغيرِ مَا اكْتَسَبُوا فَقَدِ احْتَمَلُوا بِهِنَّ نَأْيًا
وَأَلْسَامِيًّا ه

وَالثَّالِثِي؛ قال الله تعالى وَالَّذِينَ إِذَا أَصَابَهُمُ الْبَغْيُ هُمْ
يَنْتَصِرُونَ اى قوله وَلَمَنِ انْتَصَرَ بَعْدَ ظُلْمِهِ فَأُولَئِكَ
مَا عَلَيْهِمْ مِنْ سَبِيلٍ ط

وَالثَّالِثِي؛ قال الله تعالى يَا أَيُّهَا الَّذِينَ آمَنُوا لَا تَسْخَرُوا
مِنْ قَوْمٍ اى قوله تعالى وَلَا تَغْتَابُوا بَعْضُكُمْ بَعْضًا

۱۰ یہ سورہ زخرف رکوع ۴ کی آیت ہے، پوری آیات مسلسل یوں ہیں :- وَالَّذِينَ
إِذَا أَصَابَهُمُ الْبَغْيُ هُمْ يَنْتَصِرُونَ وَجَزَاءُ سَيِّئَةٍ سَيِّئَةٌ مِثْلُهَا مَن
عَقَا وَأَصْلَهُمْ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ ه وَلَمَنِ انْتَصَرَ بَعْدَ
ظُلْمِهِ فَأُولَئِكَ مَا عَلَيْهِمْ مِنْ سَبِيلٍ ه (ترجمہ از بیباقران) اور جو ایسے
ہیں کہ جب ان پر ظلم واقع ہوتا ہے تو وہ (اگر بدلہ لیتے ہیں تو) برابر کا بدلہ لیتے ہیں، اور
بڑائی کا بدلہ بڑائی ہے، ویسی ہی، پھر جو شخص معاف کر دے اور اصلاح کرے تو اس کا
ثواب اللہ کے ذمہ ہے، واقعی اللہ تعالیٰ ظالموں کو پسند نہیں کرتا، اور جو اپنے اوپر ظلم
ہو چکے کے بعد برابر بدلہ لے لے سوائے لوگوں پر کوئی الزام نہیں ۱۲

۱۱ یہ سورہ حجرات رکوع ۲ کی آیت ہے، پوری آیت اس طرح ہے :- يَا أَيُّهَا الَّذِينَ
آمَنُوا لَا تَسْخَرُوا مِنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ
مِنْ نِسَاءٍ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَرُوا
(باقی صفحہ آئندہ)

وَأَمَّا مِنَ السِّبَابِ

فَالرَّابِعُ؛ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ، سَبَابُ
الْمُسْلِمِ فُسُوقٌ، (متفق عليه)

وَالخَامِسُ؛ قَالَ صَلَّى اللَّهُ عَلَيْهِ وَسَلَّمَ، لَيْسَ الْمُؤْمِنُ
بِالطَّعَانِ وَلَا بِاللِّعَانِ وَلَا الْفَاحِشِ الْبِذِي رَوَاهُ التِّرْمِذِيُّ
وَالْبَيْهَقِيُّ فِي شُعَبِ الْإِيمَانِ

بقیہ حاشیہ صفحہ گذشتہ) بِاللِّعَانِ بِشَسِّ الْإِسْمِ الْفُسُوقُ: عَدَّ الْإِيمَانُ طُ
وَمَنْ لَمْ يَتَّبِعْ تَأْوِيلَهُ هُمُ الظَّالِمُونَ يَا أَيُّهَا الَّذِينَ آمَنُوا اجْتَنِبُوا
كَثِيرًا مِنَ الظَّنِّ، إِنَّ بَعْضَ الظَّنِّ إِشْمٌ، وَلَا تَجَسَّسُوا وَلَا يَغْتَبَ بَعْضُكُمْ
بَعْضًا ط (ترجمہ) "اے ایمان والو! نہ تو مردوں کو مردوں پر ہنسنا چاہیے، کیا عجب ہو کہ
کہ وہ ان سے بہتر ہوں، اور نہ عورتوں کو عورتوں پر ہنسنا چاہیے، کیا عجب ہو کہ وہ ان سے بہتر
ہوں، اور نہ ایک دوسرے کو طعنہ دو اور نہ ایک دوسرے کو برے لقب پکارو، ایمان لانے کے
بعد گناہ کا نام لگنا بُرا ہی، اور جو باز نہ آویں گے تو وہ ظلم کرنے والے ہیں، اے ایمان والو!
بہتر سے گمانوں سے بچا کرو، کیونکہ بعضے گمان گناہ ہوتے ہیں اور مضر غمت لگایا کرو،
اور کوئی کسی کی غیبت (بھی) نہ کیا کرے،" (بیان القرآن)

۱۷ یہ حدیث مشکوٰۃ المصابیح، ص ۴۱۱ پر بخاری و مسلم کے حوالہ سے نقل کی ہو، پوری
حدیث یوں ہے سَبَابُ الْمُسْلِمِ فُسُوقٌ وَقِيَالُهُ كُفْرٌ، یعنی مسلمانوں کو کالی کلیج
کرنا بڑی گناہ نگاری ہو، اور اس سے جنگ کرنا کفر کا کام ہے ۱۲ ۱۷ یہ حدیث مشکوٰۃ المصابیح
ص ۴۱۱ پر ترمذی کے حوالہ سے نقل کی ہو، ترجمہ یہ ہے کہ "مؤمن محسن کرنا والا اور لعنت بھیجنے والا اور فسق کو
بذریعہ ایمان نہیں ہو سکتا"

وَالسَّادِسُ؛ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي عَلَامَاتِ
الْبِقَاعِ وَإِذَا خَاصَمَ فَجَرَ مَنَفَتٌ عَلَيْهِ فِي المِرْقَاةِ أَمْيٌ شَتَمٌ،
رَكَلَهَا مِنَ المَشْكُوتَةِ

وَأَمَّا مِنَ الدِّرَارِيَّاتِ
فَالسَّابِعُ؛ فِي أَحْيَاءِ العُلُومِ فَلَعَنَ الأَعْيَانَ فِيهِ خَطَرَ لِاتِّ
الأَعْيَانَ تَتَقَلَّبُ فِي الأَحْوَالِ،

۱۔ مشکوٰۃ المصابیح ص ۱۰ پر پوری حدیث اس طرح درج ہے؛ عَنْ عَبْدِ اللَّهِ بْنِ
عَمْرٍو رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
أَرْبَعٌ مَنْ كُنَ فِيهِ كَانَتْ مَنَافِقًا خَالِصًا وَمَنْ كَانَتْ فِيهِ حَاصِلَةٌ مَنَّهُنَّ
كَانَتْ فِيهِ حَاصِلَةٌ مِنَ البِقَاعِ حَتَّى يَدَّ عَمَّا إِذَا التَّمِنَ حَتَّى وَإِذَا أَحَدٌ
كَذِبَ وَإِذَا عَاهَدَ غَدَرَ وَإِذَا خَاصَمَ فَجَرَ (رواه البخاری و مسلم،
ترجمہ) حضرت عبداللہ بن عمرو رضی اللہ تعالیٰ عنہ سے روایت ہے کہ سرور عالم صلی اللہ
علیہ وسلم نے ارشاد فرمایا ہے کہ چار خصلتیں ہیں جن شخص کے اندر ہوں گی وہ خالص منافق
ہوگا، اور جس کے اندر ان میں سے ایک خصلت ہوگی تو اس میں منافقت کی ایک خصلت
موجود رہے گی، جب تک اس کو چھوڑ دے (وہ چار خصلتیں یہ ہیں) (۱) جب اس کے
پاس امانت رکھی جائے تو خیانت کرے (۲) اور جب بات کرے تو جھوٹ بولے (۳) اور
جب عہد کرے تو غدر کرے (۴) اور جب لڑائی جھگڑا کرے تو گالی بکے «
۲۔ حضرت امام غزالیؒ نے اپنی کتاب احیاء العلوم میں کتاب آفات اللسان
(باقی صفحہ آئندہ)

وَالثَّامِنُ؛ فِيهِ أَيْضًا عَلَمٌ أَنَّ الْمُرْخَصَ فِي ذِكْرِ مَسَاوِي الْغَيْرِ
هُوَ غَرَضٌ صَحِيحٌ فِي الشَّرْعِ لِأَيْبَتِكُمْ التَّوَسُّلُ إِلَيْهِ قِيْدٌ

دہنیہ حاشیہ صفحہ گذشتہ) مستقل عنوان قائم کیا ہی، اور اس میں زبان کی بنیٰ آفات
ذکر کی ہیں، اپنی آفات میں سے لعنت کرنا بھی ہے، لعنت کے معنی ہیں اللہ کی رحمت دور
کرنا، یعنی یہ کہنا کہ فلاں ملعون یا لعین یا مردود ہے یا یہ کہنا کہ فلاں پر اللہ کی لعنت ہو،
حضرات فقہاء و صوفیہ نے فرمایا ہے کہ عام الفاظ میں کافروں اور ظالموں پر لعنت کرنا
مثلاً یہ کہنا کہ لَعْنَةُ اللّٰهِ عَلَى الْكَافِرِيْنَ اور لَعْنَةُ اللّٰهِ عَلَى الظّٰلِمِيْنَ تو ٹھیک ہے، اور
جن لوگوں کا کفر پر مرنالیقینی ہے جیسے فرعون اور ابوجہل ان پر نام لیکر بھی لعنت
کرنا درست ہے، لیکن جس کا کفر پر مرنالیقینی نہ ہو اور جو شخص زندہ ہو اگرچہ کافر ہی
ہو اس پر نام لیکر لعنت کرنا درست نہیں ہے، اور وجہ اس کی یہ ہے کہ جو شخص زندہ
ہو اس کا حال بدل سکتا ہے، وہ اسلام قبول کر سکتا ہے، اور اللہ کا مقبول بندہ
بن سکتا ہے، جب ہم کو کسی کا انجام معلوم نہیں تو لعنت کرنا ہرگز جائز نہیں ہے،
اس کو امام غزالی رحمۃ اللہ علیہ فرماتے ہیں؛ فَالْحَسَنُ الْاَلْحَيَانُ فِيْهِ خَطَرٌ لِاَنَّ
الْاَلْحَيَانَ تَنْقَلِبُ فِي الْاَحْوَالِ یعنی خاص کر کے لوگوں کا نام لیکر لعنت کرنا
بہت بڑے خطرہ کی چیز ہے، کیونکہ اشخاص کے حالات بدلتے رہتے ہیں۔

دکتاب آفات اللسان الآفۃ الثامین

۱۵ حضرت امام غزالی رحمۃ اللہ علیہ نے آفات لسان بیان فرماتے ہوئے پندرہویں
نمبر پر غیبت کو بیان فرمایا ہے، اور اس کی مذمت اور بُرے نتائج اور اس کی
(باقی بر صفحہ آئندہ)

ذَلِكَ اِثْمُ الْغَيْبَةِ وَهِيَ سِتَّةُ اُمُورٍ (الای قولہ) تَحْنِیْرُ
الْمُسْلِمِ مِنَ الشَّرِّ

(بقیہ حاشیہ صفحہ گذشتہ) وجہ سے آخرت کی تباہی خوب کھول کر بیان کی ہے، پھر اخیر میں
بیان الاعذار المرخصۃ فی الغیبة، کا عنوان قائم کر کے ارشاد فرمایا ہے کہ اِعْلَمَ اَنَّ
الْمُرْتَحَصَ فِی ذِکْرِ مَسَاوِی الْغُیْبَةِ هُوَ غَرْضٌ صَحیحٌ فِی الشَّرِّ لَا یُمْکِنُ
التَّوَصُّلُ اِلَیْهِ اِلَّا بِهٖ فِیْدُ فَذِکْرِ اِثْمِ الْغُیْبَةِ وَهِيَ سِتَّةُ اُمُورٍ
یعنی کسی کی برائیاں ذکر کرنے کی گنجائش اس صورت میں ہی جبکہ اس کے لئے
کوئی غرض صحیح ہو شرعاً معتبر ہو، اور اُس غرض صحیح تک بُرائی کا تذکرہ کئے
بغیر رسائی نہ ہو سکتی ہو، اگر ایسی صورت ہوگی تو غیبت کا گناہ نہ ہوگا، اور اس طرح
کی کچھ چیزیں ہیں، (جن کو غرض صحیح کہا جاسکتا ہے) اس کے بعد امام غزالیؒ نے کچھ چیزیں
ذکر فرمائی ہیں، اور چوتھی چیز ذکر کرتے ہوئے فرماتے ہیں: اَلَّذِیْ اِجْرُ تَحْنِیْرِ الْمُسْلِمِ
مِنَ الشَّرِّ، یعنی جو تھی چیز جس کی وجہ سے کسی کی بُرائی ذکر کرنا جائز ہے وہ یہ ہے
کہ مسلمان کو (کسی کے) شر سے بچانا مقصود ہو، پھر اس کی مثال دیتے ہوئے تحریر فرماتے
ہیں: فَاِذَا رَاَیْتَ مُتَّفِقًا یُکَوِّدُ لِرَاٰی مُبْتَدِعٍ اَوْ فَاسِقٍ وَخَفَّتْ اَنْ
تَتَّعَدَّی اِلَیْهِ بِدَعْوَتِهِ وَفِیْقَهُ فَلَاکَ اَنْ تَکْشِفَ لَهٗ بِدَعْوَتِهِ وَفِیْقَهُ
مَهْمَا کَانَ الْبَاعِثُ عَلَیْهِ مِنْ سَرَاٰیَةِ الْیَدِ عَمَّهٖ وَالْقِسْقِ لِاَغْیَرِ
وَذَلِکَ مَوْضِعُ الْخُرُودِ اِذْ قَدْ یُکُوْنُ الْحَسَدُ هُوَ الْبَاعِثُ وَیُلْبَسُ
الشَّیْطَانُ ذَلِکَ بِاِظْهَارِ الشَّفَقَةِ عَلَی الْخَلْقِ، یعنی جب تو کسی کو دیکھے کہ
(باقی بر صفحہ آئندہ)

وَالثَّاسِعُ فِيهِ اَيْضًا وَكُلُّ هَذَا اِيْرَجِعُ اِلَى اسْتِحْقَاقِ الْغَيْرِ وَ
الْفَحْكَ عَلَيْهِ وَالْاِسْتِهَانَةَ بِهِ وَالْاِسْتِصْغَارَ لَهُ

(بقیہ حاشیہ صفحہ گذشتہ) دین سیکھنے کے لئے کسی بدعتی یا فاسق کے پاس آنا جائز ہے اور تجھے ڈر ہے کہ اس کی بدعت کا اثر اس کو پہنچ جائے گا، تو تیرے لئے جائز ہے کہ اس کی بدعت اور فسق کو بیان کر دے، بشرطیکہ اس کا باعث یہی ہو کہ تو اسکو بدعتی استاد کی بدعت اور فسق سے بچانا چاہتا ہے، اور واضح رہے کہ اس جگہ ہجو کا بھی ہو جاتا ہے، کیونکہ بعض مرتبہ اس کا باعث حسد ہوتا ہے، ... اور شیطان تلبیس کرتا ہے، اور بتاتا ہے کہ یہ غیبت جائز ہے، کیونکہ اس میں مخلوق پر شفقت ہے، حالانکہ مقصود شفقت نہیں ہوتی، بلکہ حسد اس کا باعث ہوتا ہے۔

۱۵ احیاء العلوم کی یہ عبارت آفات لسان میں سے آفت ہمزہ اسخریہ اور تہزأ کے مضمون کے ختم کے قریب ہی "مسخریہ" مذاق اڑانے کو کہتے ہیں، یہ بھی سخت گناہ ہے، اور مسخریہ اور استہزاء کا مطلب بیان کرنے کے بعد امام عنزانی رحمۃ اللہ علیہ تحریر فرماتے ہیں، وَكُلُّ هَذَا اِيْرَجِعُ اِلَى اسْتِحْقَاقِ الْغَيْرِ وَ الصَّحْحِ عَلَيْهِ وَالْاِسْتِهَانَةَ بِهِ وَالْاِسْتِصْغَارَ لَهُ "یعنی جب کسی کا مذاق اڑایا جاتا ہے تو اس میں اس کو حقیر جانتا اور اس پر ہنسنا اور اس کی ذلت کرنا اور اس کو چھوٹا ظاہر کرنا مقصود ہوتا ہے ۱۲

وَأَمَّا مِنَ الْحِكَايَاتِ

فَالْعَاشِرُ؛ رَوَى ابْنُ بَجَّارٍ فِي كِتَابِ التَّفْسِيرِ عَنْ سَعِيدِ بْنِ

۱۰ حضرت امام بخاریؒ نے کتاب التفسیر ص ۶۸ باب قولہ واذا قال موسیٰ اقمنا من حضرت سعید بن جبیرؒ سے نقل کیا ہے کہ میں نے حضرت ابن عباسؓ سے عرض کیا کہ نون بکالی کہتے ہیں حضرت خضر علیہ السلام سے ملاقات کے لئے جو موسیٰ ؑ تشریف لے گئے، وہ بنی اسرائیل والے موسیٰ علیہ السلام نہیں تھے، یہ مسکر حضرت ابن عباس رضی اللہ تعالیٰ عنہما کو بہت سخت ناگوار ہی ہوئی، اور انھوں نے فرمایا کہ اللہ کے دشمن نے جھوٹ کہا، اس کے بعد حضرت ابن عباسؓ نے حدیث بیان کی جس میں صاف تصریح ہے کہ حضرت خضر علیہ السلام کے پاس تشریف لے جانے والے حضرت موسیٰ علیہ السلام وہی تھے جو بنی اسرائیل کے نبی تھے، حضرت ابن عباسؓ نے جو نون بکالی کو عدو اللہ یعنی اللہ کا دشمن کہہ دیا اس کے بارے میں شاح کرمانی فرماتے ہیں کہ یہ کلمہ غصہ میں سختی کے طور پر کہہ دیا، ورنہ نون بکالی اچھے مومن اور مسلم تھے، یہ حدیث امام بخاریؒ نے کتاب العلم، ص ۲۳ ج ۱ میں بھی نقل کی ہے، وہاں حاشیہ میں لکھا ہے کہ حضرت ابن عباسؓ نے جو نون کو عدو اللہ کہا یہ زجر یعنی ڈانٹ ڈپٹ کے طریقہ پر ہے، ورنہ نون مومن آدمی تھے، اور اہل شام کے امام تھے، شاح آبن لبتین نے فرمایا کہ حضرت ابن عباسؓ کا مقصد یہ نہیں تھا کہ نون کو اللہ کی ولایت سے بالکل نکال دیں یعنی کافر بنا دیں بلکہ بات یہ ہے کہ علماء کے قلوب جب حق کے علاوہ کچھ سننے لگیں تو ان کو تنفر ہوتا ہے، اور (جوش میں) اس طرح کے کلمات زجر و توبیخ کے طور پر کہے جاتے ہیں

اور کلام کی حقیقت یہ نہیں ہوتی

جَبْرِ قَالَ قُلْتُ لِابْنِ عَبَّاسٍ إِنْ تَوَقَّأَ الْبُكَالَى يَزْعُمُ أَنَّ
 مُوسَى صَاحِبَ الْخِضْرِ لَيْسَ مُوسَى صَاحِبَ بَنِي إِسْرَائِيلَ
 فَقَالَ ابْنُ عَبَّاسٍ كَذِبٌ عَدُوٌّ لِلَّهِ الْخِيَارِيُّ فِي الْحَاشِيَةِ عَنِ
 الْكُرْمَانِيِّ قَالَهُ تَغْلِيظًا فِي هَالَةِ الْقَضْبِ وَالْأَفْهَوَاتِ
 مُؤْمِنًا مُسْلِمًا حَسَنَ الْإِيمَانِ وَالْإِسْلَامِ وَالْيُسَافِي الْحَاشِيَةِ
 فِي كِتَابِ الْعِلْمِ، بَابٌ مَا يَسْتَعْبَثُ لِلْعَالِمِ الْخِيَارِيُّ قَوْلِهِ عَدُوٌّ لِلَّهِ
 قَالَ الْعُلَمَاءُ هَذَا عَلَى سَبِيلِ التَّزْجِيرِ وَالْأَلَا لَكَانَ مُؤْمِنًا إِمَامًا
 لِأَهْلِ دِمَشْقٍ، قَالَ ابْنُ التِّينِ لَمْ يُرِدْ ابْنُ عَبَّاسٍ إِخْرَاجَ تَوْفِي
 عَنْ وِلَايَةِ اللَّهِ وَلَكِنْ قُلُوبَ الْعُلَمَاءِ تَتَقَرَّرُ إِذَا مَا سَمِعَتْ غَيْرَ
 الْحَقِّ فَيُطْلِقُونَ أَمْثَالَ هَذَا الْكَلَامِ لِقَصْدِ التَّزْجِيرِ وَحَقِيقَتُهُ
 غَيْرُ مَرَادِهِ الْخِيَارِيُّ،

السَّائِلُ

ان دلائل عشرہ سے یہ مسائل ثابت ہوتے :-

اول؛ بدون حجت شرعیہ کے کسی کی طرف خصوصاً مومن کی طرف کسی
 قول یا فعل قبیح کا منسوب کرنا بہتان اور صریح گناہ ہے، اور خصوص
 در خصوص کسی امر مبطن مثل نیت وغیرہ پر حکم کرنا، حدیث ^۱ ھذا

۱ حضرت اسامہؓ نے ایک مرتبہ جہاد کے موقع پر ایک شخص کو قتل کر دیا تھا،
 (باقی بر صفحہ آئندہ)

شَقَقَتْ قَلْبَهُ اسی پر تنبیہ ہے،

دوہم؛ بعد ثبوت شرعی بھی بدون ضرورت شرعیہ اس کا تذکرہ کرنا جبکہ منسوب الیہ کو ناگوار ہو، غلبت حرام اور معصیت ہے،

سوم؛ البتہ ضرورت شرعیہ سے اس کی اجازت ہی، اور منجملہ ان ضرورتوں کے کسی مسلمان یا مسلمانوں کو ضرر سے بچانا بھی ہے، خواہ وہ ضرر دنیوی ہو یا دینی،

چہارم؛ لیکن اس ضرورت مذکورہ سے بھی تذکرہ میں یہ واجب ہے کہ لعن طعن و مسخر و استہزاء اور دشنام اور فحش الفاظ سے خصوصاً ایسے کلمات سے جو عرفاً کفار و فساق کے حق میں استعمال کئے جاتے ہیں احتراز کیا جاوے، اگر دلیل شرعی سے کسی قول و فعل پر زور دیا اور نیک کرنا نہ تو حدود شرعیہ کے اندر علی عبارات کا استعمال کرے، مثلاً فلاں امر بدعت ہے، معصیت ہے، باطل ہے، و امثالہا، جیسے میں کانگریس کی شرکت ہیئت کذا تہ کو معصیت اور اس کے اجتہادی ہونے کو باطل کہا کرتا ہوں، جس کی بالکل اخیر میں کسی قدر تفصیل بھی معرض ہے،

بیشخصاً ایندھنا نظر کا اعتبار لازم ہوا ۱۳

دبقیہ حاشیہ صفحہ گذشتہ) حالانکہ اس نے کلمہ پڑھ لیا تھا جب حضور اقدس سے اس کا ذکر کیا، تو آپ نے فرمایا کہ تم نے کلمہ پڑھنے کے باوجود قتل کر دیا؟ اس پر انھوں نے کہا کہ اُس نے جان بچانے کے لئے کلمہ پڑھا تھا، اس پر آپ نے فرمایا کہ فہلاً شَقَقَتْ عَنْ قَلْبِهِ کہ تو نے اس کا دل چیر کر کیوں نہ دیکھا کہ دل سے اسلام قبول کر رہا ہی یا جان بچانے کے لئے پڑھ رہا ہی اور دل چیرا

پنجم؛ البتہ انتقام میں یہ بھی جائز ہے دو شرط سے، ایک یہ کہ مثل ہو
 دوسری یہ کہ وہ امر ماضی کسی مستقل دلیل علی الاطلاق سے ناجائز نہ ہو
 مثلاً زید نے عمر کے والد یا استاز یا شیخ کو بڑا کہا تو عمر کو انتقام
 کے وقت یہ جائز نہیں کہ وہ زید کے بزرگوں کو بڑا کہے،
 ششم؛ لیکن اگر غضب للدرین کے غلبہ میں احياناً بلا اختیار کوئی ایسا
 لفظ نکل جاوے تو معذور سمجھا جاوے گا، جیسے حضرت عباسؓ نے
 نوب بکالی کو عدو اللہ کہہ دیا،

ہفتم؛ معصیت ہر حال میں معصیت ہی، حسن نیت و ارفع معصیت
 نہیں، موتی، یعنی تحسین نیت سے وہ مباح یا طاعت نہیں ہو جاتی
 آیات و روایات مرقومہ بالا کا اطلاق اس کی کافی دلیل ہے، مگر
 اس کی تنویر کے لئے حضرت مولانا گنگوہیؒ کی ایک ارشاد مندرجہ
 مثال یاد آگئی، کہ اگر کوئی شخص ناچ درنگ کی محفل اس نیت سے
 منعقد کرے کہ نمازی اذان سن کر تو آتے نہیں ناچ دیکھنے کے واسطے
 جمع ہو جاویں گے، پھر سب کو مجبور کر کے نماز پڑھوادوں گا، تو کیا
 کوئی شخص اس نیت سے ناچ کرانے کو جائز کہہ سکتا ہے؟ بلکہ
 معصیت میں طاعت کی نیت قواعد شرعیہ کی رو سے زیادہ
 خطرناک ہے، جیسے حرام چیز پر بسم اللہ کہنے کو فقہاء نے قریب
 بکفر کہا ہے،

تفریح؛ امید ہے کہ ان کلیات سے سب جزئی سوالات کا جواب

ہو گیا، الحمد للہ ان جوابوں میں اس آیت پر عمل نصیب ہو گیا **وَقُلْ**
يَعْبَادِي يَقُولُ الَّذِي هِيَ أَحْسَنُ مِنَ الْآيَةِ

ازالہ شبہ موعودہ مسئلہ چہارم | حامیان کانگریس میں سے بعض حضرات
 اس اشتراک کو استادی حضرت مولانا

دیوبندی کا اتباع سمجھتے ہیں، اور بعض حضرات اس اختلاف کو مثل
 اختلاف حنفی و شافعی کے خیال کرتے ہیں، سو میرے نزدیک یہ دونوں خیال
 محض غلط ہیں، حضرت مولانا کا اشتراک مصالحت تھانہ کہ متابعت، یعنی
 اس وقت تحریک خلافت ہدایت قوت پر تھی، جس سے حضرت مولانا کو
 قومی امید تھی کہ حکم اسلام کا غالب ہوگا، اور ہم لوگوں کا خیال قرآن اور
 وجدان سے اس کا عکس تھا، سو یہ اختلاف محض رائے کا اختلاف تھا، اور
 مثل اختلاف حنفی و شافعی کے اجتہادی تھا، اس اشتراک میں متابعت

شائبہ کا دم بھی تھا، یہی وجہ ہے کہ اگر کسی وقت کسی شعار اسلامی کے ضعیف
 یا کسی شعار کفر کی قوت کا دراستہ بھی ہوتا تھا فوراً اس پر تکرید فرماتے
 چنانچہ مشاہدہ متواترہ اس کا شاہد ہے، بخلاف اس وقت کی حالت کے کہ
 اب کانگریس کی قوت سے کفر و شرک کا حکم غالب ہو، اس کی ہر تجویز سے
 موافقت و مدد اہنت کی جاتی ہے، اس وقت کا اشتراک بصورت ادغام
 بالکل متابعت ہی، جو کہ ناجائز ہے، اس لئے مسلمانوں کو اپنی تقویت
 اور تنظیم مستقل لازم ہے، تاکہ اس کے بعد جو اشتراک ہر وہ مصالحت ہو

متابعت نہ ہو،

خلاصہ یہ کہ اشتراک ایک لفظ مشترک ہے، مگر اس کے دو فردوں کا یعنی مصالحت و متابعت کا حکم مجزا مجزا ہے، پس حقیقی امتیاز کے بعد محض لفظی اشتراک سے اشتباہ نہ ہونا چاہیے، ورنہ مثل ہذا فتا

العارف الرومیؒ سے

کارِ پاناکاں را قیاس از خود مگیر
 گر چہ مانند در نوشتن شیر و شیر
 ہر دو گوں ز نور خور دند از محل
 لیک شد زان نیش و زان دیگر عسل
 ہر دو گوں آہو گیاه خور دند و آب
 زین یکے سر گین شد زان مشکنا ب

۱۵ پاک حضرات کے معاملات کو اپنے اوپر قیاس مت کر، اگرچہ لکھنے میں شیر اور شیر ایک ہی طرح لکھے جاتے ہیں، (لیکن شیر آدمی کو کھاتا ہے، اور شیر یعنی دودھ کو آدمی استعمال کرتا ہے،

۱۶ دونوں بھڑوں نے ایک جگہ سے کھایا..... لیکن ایک سے (صرف) زیر پلاڈنک بنا، اور دوسرے شہد حاصل ہوا،

۱۷ دو قسم کے ہرنوں نے گھاس کھائی اور پانی پیا، (لیکن) اس میں ایک کا پاخانہ بنا اور دوسرے کا مشک بنا،

ہر دوئے خور دنداز یک آب خور
 آن یکے خالی و آن پُر از شکر
 صد ہزاراں این چنین اسبابہ میں
 سرق شاں ہفتاد سالہ راہ میں
 جز کہ صاحب ذوق نشناس طعم
 شہد رانا خوردہ کے داند ز موم

والسلام خیر ختام

تَمَّتْ رِسَالَةٌ شَقِّ الْغَيْثِ

۱۵ صفر ۱۳۵۷ھ

۱۵ دونوں بانسوں نے ایک ندی سے پانی پیا، (لیکن ایک اندر سے) خالی
 ہے اور دوسرا شکر سے بھرا ہوا ہے،

۱۶ اس طرح کی لاکھوں نظیریں دیکھ لے اور ایک نظیر میں دوسرے نظیر کے
 مقابلہ میں ستر سال کافرق ہے،

۱۷ صاحب ذوق کے علاوہ مزدوں کو دوسرا شخص نہیں پہچان سکتا، جس نے
 شہد نہ کھایا ہو وہ موم (اور شہد کافرق) کیا جانے،

اشرف السوانح جلد سوم سے ایک

اقتباس

ایک مرتبہ حضرت شیخ الاسلام مولانا سید حسین احمد صاحب مدنی اور مفتی کفایت اللہ صاحب دہلوی اور مولانا احمد سعید صاحب دہلوی اور مولانا مرتضیٰ حسن صاحب چاندپوری رحمۃ اللہ علیہم ایک جلسہ کی شرکت کے سلسلہ میں پتھانہ جھون پہنچے اور فرصت نکال کر حضرت حکیم الامت قدس سرہ سے ملاقات کرینکے لئے خانقاہ امدادیہ میں بھی تشریف لے گئے۔ اس موقع پر حضرت حکیم الامت قدس سرہ کے پیچھے نماز بھی پڑھی اور بڑی خشکی کے ساتھ ملاقات رہی۔ پتھانہ جھون کے جلسہ سے فارغ ہو کر جب یہ اکابر کا ندھلہ پہنچے تو کسی نے حضرت شیخ الاسلام قدس سرہ سے دریافت کیا کیا مولانا اشرف علی صاحب

کے پیچھے نماز درست ہے؟ اس پر حضرت شیخ الاسلام قدس سرہ بہت ناخوش ہوئے اور فرمایا یہ کیا دہیات سوال ہے؟ اس کے بعد حضرت حکیم الامت قدس سرہ کی شان میں بہت بلند کلمات ارشاد فرمائے اور ایسی تحریر فرمائی کہ بعض سیاسی لوگ حضرت شیخ الاسلام قدس سرہ سے بھی بدگمان ہو گئے۔ یہ واقعہ اشرف السوانح جلد سوم میں رسالہ حکایات الشکایات کے تتمہ کے طور پر حضرت حکیم الامت قدس سرہ کے الفاظ میں اس طرح مذکور ہے۔

۱۰ مضمون ۱۰۰ تتمہ سابقہ جواب زبانی مولانا حسین احمد صاحب خادم

ورفیق الما حضرت دیوبندی بروقت جلسہ پتھانہ جھون میں مولانا کفایت

صاحب و مولانا احمد سعید صاحب و مولانا مرتضیٰ حسن صاحب بھی
 شریک ہوئے تھے۔ اور سب حضرات نے اپنے کرم سے خود تشریف
 لاکر اس ناکارہ کو اپنی زیارت و خاص عنایات سے مشرف کیا تھا پھر
 یہاں سے کاغذ ہلہ جا کر جب مولانا حسین احمد صاحب کے میری اہمیت
 کے متعلق کسی نے پوچھا تو فرمایا کیا وہ بیات سوال ہے ہم تو اس کو ایسا
 ہی سمجھتے ہیں جیسا کہ اپنے دوسرے بڑوں کو پھر جلسہ عام میں بھی اور بہت
 باتیں اپنے حسن ظن سے فرمائیں جس کو میں نے اس لئے نقل نہیں کیا کہ
 شاید کچھ الفاظ میں تغیر ہو جائے بہت حضرات کاغذ ہلہ ان کے سننے
 والے موجود ہیں۔ اور اتنا کچھ فرمایا کہ بعضے کیٹی والے خود ان سے بگوان
 ہو گئے۔

اشرف السوانح جلد سوم ص ۳۵۷

ناشر ایم شفاء اللہ خان اینڈ سنز

پلوے روڈ لاہور

خَاتَمَةُ الرَّسَالَةِ

حضرت اقدس حکیم الامت مولانا امثرف علی صاحب تھانوی اور حضرت شیخ الاسلام مولانا سید حسین احمد صاحب مدنی قدس اللہ سرہما کے وہ ارشاد جو باہمی ایک دوسرے کے متعلق تھے ہم نے اس رسالہ میں جمع کر دیئے ہیں، ... درحقیقت دونوں حضرات نے اس زمانہ میں حضرات صحابہ کرام رضی اللہ تعالیٰ عنہم کے اُس کردار کی یاد تازہ کر دی جو باہمی اختلاف اور مشاجرات کے مواقع میں انھوں نے اُمت کے سامنے پیش کیا، اور جدال و قتال کے باوجود ایک دوسرے کا احترام ملحوظ رکھا، اور فریقِ مخالف کے فضائل و مناقب بر ملا تسلیم کئے، بلکہ خود بیان کئے، حضرات صحابہ کرام رضی اللہ تعالیٰ عنہم کا یہ اُسوۂ حسنہ ہم سب کے لئے لائق تقلید ہے، جس پر مذکور الصدر ہسر دو بزرگوں نے عمل کر کے دکھایا،

بات یہ ہے کہ جہاں اختلاف میں اخلاص ہوگا اور اللہ کی رضا مقصود ہوگی وہاں اختلاف باعثِ رحمت ہوگا، اور ہر فریق کو چونکہ اپنی آخرت پیش نظر ہوگی، اور وہاں کے حساب و کتاب کا ڈر لگا ہوگا، اس سے کسی طرح کا کوئی قول و عمل ایسا سرزد نہ ہوگا جو باعثِ ظلم و زیادتی ہو، اور آخرت میں مواخذہ کا سبب بنے،

جن حضرات کو اللہ نے دینی سمجھ دی ہے، اور جن کو نجاتِ آخرت

کی سچی طلب ہو رہی ہے اپنی ذرا ذرا سی بات کا اور ہر حرکت و سکون کا جائزہ لیتے ہیں، اور کوشش کرتے ہیں کہ کسی بھی شخص کے بارے میں کوئی ایسی بات زبان یا قلم سے نہ نکلے جس کی وجہ سے آخرت میں نیکیاں دہنی پڑیں اور دوسرے کی بُرائیاں اپنے سر لینی پڑیں، ہمت لگانا، گالی دینا، مذاق اڑانا، نقل اُتارنا، غیبت کرنا، آگے پیچھے کوئی ایسی بات کہنا جس سے دل دکھے، یہ سب ایسی چیزیں ہیں جن سے دنیا میں نفس کو مزہ آتا ہے، لیکن میدانِ قیامت میں یہ چیزیں وبال ہوں گی، جن لوگوں پر دنیا میں تمہیں لگائیں، غیبتیں کیں اور رد دکھایا، اُن کو جب نیکیاں دلائی جائیں گی اور نیکیاں ختم ہونے پر اُن کے گناہ سر ڈالے جائیں گے، تو اس تھوڑے سے مزہ کے انجام کا پتہ چلے گا،

جو لوگ اللہ والے ہیں وہ ایسی غلطی کبھی نہیں کر سکتے کہ کسی کے حق میں بے سرو پا باتیں کر کے، اور غیبتیں کر کے اپنی کی ہوئی نیکیاں دوسروں کو دلا دیں، اور اُن کے گناہ اپنے سر لے لیں،

حضرت حکیم الامت اور حضرت شیخ الاسلام قدس سرہما تو اپنے نفس و زبان پر قابو کر کے اور فریقِ مخالف کا اکرام و احترام دل سے اور زبان سے کر کے دنیا سے رخصت ہو گئے، لیکن بے احتیاط منتسبین کو دیکھا جاتا ہے کہ جس سے اپنے کو عقیدت ہو اس کی تعریف کر کے دوسرے بزرگ کی غیبت اور عیب جوئی بھی ساتھ ساتھ کرتے ہیں، دوسرے بزرگ کا نام کوئی اور آدمی اکرام و احترام کے ساتھ لے تو یہ بھی گوارا

نہیں کرتے، اور اپنے بزرگ کی تعریف کی تکمیل اسی میں سمجھتے ہیں کہ
دوسرے بزرگ کی خوب دل کھول کر بُرائی بیان کریں، بلکہ تہمت باندھیں
اور ناگردہ گناہ اس کے سر منڈھ دیں،

حضرت حکم الامت قدس سرہ نے اپنے رسالہ شق الالبین میں آیات
واحادیث درج کی ہیں، اور احیاء العلوم کی جن عبارتوں کو پیش فرمایا
ہے ان سے صاف ظاہر ہے کہ تہمت لگانا، گالی گلوچ کرنا کسی کی مہنسی اڑانا
غیبت کرنا، بڑے القاب یاد کرنا سخت گناہ ہے، اگر کسی نے ہمارے حق میں
ایسا کیا ہو تو ہمارے لئے بہتر تو یہی ہے کہ معاف کر دیں، اور بدلہ لینا بھی
جائز ہے، بشرطیکہ بدلہ اسی قدر ہو جس قدر دوسری جانب سے زیادتی ہوئی ہو
اگر ہم نے زیادتی کر دی، مثلاً اس نے ہمارا واقعی عیب بیان کیا جو نہ بیجا
کرنا تھا، اور ہم نے اس پر جھوٹی تہمت رکھ دی، یا اس نے ایک گالی
دی ہم نے دو گالیاں دیدیں، تو زیادتی کرنے والا مجرم ہو جائے گا،

اگر کسی نے ہمارے کسی بزرگ کو کچھ کہہ دیا تو ہم کو اس کا بدلہ لینا
جائز نہیں ہے کہ ہم اس کے بزرگ کو کچھ کہیں، جس کو کہا ہو وہی
بدلہ لے سکتا ہے، اس کے معتقد کو بدلہ لینا جائز نہیں ہے، کیونکہ زیادتی
اس معتقد پر نہیں ہوتی، زبان کا جسم چھوٹا سا ہے، لیکن اس کا جسم
بہت بڑا ہے، ذرا سی بے احتیاطی زبان کے ذریعہ دوزخ میں لیجانے
والے اعمال سرزد ہو جاتے ہیں جس طرح کھانے پینے میں یہ دیکھنے کی
ضرورت ہے کہ میرے اندر کیا جا رہا ہے حرام ہے یا حلال، اسی طرح یہ

دیکھنے کی بھی ضرورت ہے کہ زبان سے کیا نکل رہا ہے، کوئی نیکی کا کلمہ ہے، جو باعث اجر و ثواب ہے، یا بُرا کلمہ ہے جو باعث وبال و عذاب ہے، جو حضرات اپنی زبان اور قلم کو قابو میں رکھنا چاہتے ہیں اُن کو پھونک پھونک کر قدم رکھا پڑتا ہے، اور جن کو معلوم ہے کہ تقویٰ اختیاً کرنے میں کیا دشواری پیش آتی ہے، وہی دوسرے کے تقویٰ کی قدر کر سکتے ہیں، اور اس کی قیمت پہچان سکتے ہیں، حضرت حکیم الامت قدس سرہ کا یہ فرمانا کہ ”مولوی حسین احمد صاحب بہت شریف طبیعت کے آدمی ہیں“ باوجود سیاسی مسائل میں اختلاف رکھنے کے بھی کوئی کلمہ خلاف حرود اُن سے نہیں سنا گیا، بہت بڑی گواہی ہے، سیاست کی دنیا تو آجکل جھوٹ، فریب، ہمت، غیبت کا نام ہے، جو شخص سیاست میں عظیم لیڈر ہو، کفار و فاسق سے جس کا واسطہ پڑتا ہو، مخالفین کی باتیں جس کے کانوں میں گونجتی ہوں وہ پاک و صاف گزر جائے، اور ایک کلمہ بھی کسی کے حق میں حدود کے خلاف نہ کہے یہ جمہوری بات نہیں ہے، حضرت شیخ الاسلام قدس سرہ سے جب کسی نے پوچھا کہ بعض لوگ کہتے ہیں کہ مولانا تھانویؒ نے حضرت شیخ الہندؒ کے خلاف گورنمنٹ برطانیہ سے مجبزی کی تھی، اور مولانا تھانویؒ سی آئی ڈی کا کام کرتے تھے تو حضرت شیخ الاسلام قدس سرہ نے اس کی بہت زوردار تردید فرمائی، اور حضرت مولانا تھانویؒ کے بھائی کا باوجودیکہ حکمہ سی آئی ڈی سے منسلک ہونا محقق تھا لیکن پھر بھی یہ نہیں فرمایا کہ مولانا تھانویؒ کے بھائی نے مجبزی کی

بلکہ احتیاط کو ملحوظ رکھتے ہوئے ارشاد ہوا کہ: "انھوں نے جو کچھ کیا ہو
مستبعد نہیں!"

دو در حاضر میں کسی نہ کسی جگہ الیکشن ہوتا رہتا ہے، الیکشن کیا ہے،
عذاب ہے، اپنے امیدوار کو جتانے کے لئے دو سر فریق کے معاونوں
کو قتل تک کر دیتے ہیں، اور تہمت لگانا، غیبت کرنا، ڈھونڈ ڈھونڈ کر
اخبارات میں مخالف امیدوار کے عیوب شائع کرنا، جلسوں میں کچھ
اچھا لٹا سب حلال سمجھا جاتا ہے، یہ نہیں جانتے کہ حساب کا دن بھی
ہوگا، اور وہاں ہر ایک کا سب کچھ اچھا سامنے آئے گا، جو تہمت
لگائی وہ ثابت کرنی ہوگی، ورنہ عذاب بھگتنا ہوگا، جو غیبت کی
اس کے عوض نیکیاں دینی ہوں گی، اور دو سر کے گناہ اپنے سر
لینے ہوں گے، اور جس کو قتل کر دیا وہ قاتل کی پیشانی اور سر نچرے
ہوئے آئے گا اور بارگاہِ خداوندی میں عرض کرے گا کہ اے رب
اس نے مجھے قتل کیا، اسی طرح فریاد کرتے ہوئے اس کو عرش کے
قریب کر دے گا!

یہ قتل و خون اور تہمت و غیبت، دشنام طرازی، مکر اور
جھوٹ، فریب اور دغا کس لئے ہے؟ اس لئے کہ ہمارا امیدوار
جیت جائے!

اول تو ضروری نہیں کہ تمہارا ہی امیدوار جیتے گا، اگر جیت ہی

تو کرسی اور سیٹ اس کو ملے گی، تم اس کی دنیا کے لئے اپنی آخرت کیوں برباد کرتے ہو؟ یہ غور کرنے کی بات ہے، حضور اقدس صلی اللہ علیہ وسلم کا ارشاد ہے کہ:-

من مشر الناس منزلة	یعنی قیامت کے دن بدترین
یوم القيمة عبد اذهب	حیثیت اس شخص کی ہوگی جس
آخرته بد نیا غیروہ،	نے دوسرے کی دنیا کی وجہ سے
رابن ماجہ عن ابی امامہ	اپنی آخرت تباہ کر دی یہ

بعض لوگ اس لئے اپنے امیدوار کی مدد کرتے ہیں کہ یہ کامیاب ہو گیا تو ہم کو اس سے فائدہ پہنچے گا، لیکن اگر کامیاب نہ ہوا تو کیا ہوگا اور کامیاب ہو کر حقیر دنیا کا کچھ فائدہ اس نے پہنچا بھی دیا تو اس کی تلافی کیسے ہوگی جو اس کی معاونت میں دوسروں پر تہمتیں لگاتی ہیں اور غیبتیں کی ہیں، اور دشنام طرازی سے کام لیا ہے، آخرت کے بارے میں غور و فکر کرنے والے ہی نہیں رہے، دنیا کی محبت نے ہر قسم کے گناہوں میں لگا رکھا ہے، اور تباہی کو بہتر جان رہے ہیں۔ حضرت شیخ الاسلام مولانا حسین احمد صاحب مدنی قدس سرہ بھی الیکشن کے لئے دوڑے کرتے تھے، جلسوں میں جاتے اور تقریریں فرماتے تھے، لیکن اپنی آخرت کے بارے میں اس قدر بیدار تھے کہ قابل مواخذہ کوئی چیز زبان پر نہیں آنے دیتے تھے، اور مالیات کے بارے میں بھی صاف نکل جاتے تھے، کسی کا کوئی حق اپنے ذمہ

رکھنے کے ہرگز روادار نہ ہوتے، حضرت الحاج امداد اللہ صاحب قدس سرہ کا ماہی بھابھا ہوا شخص، حضرت قطب الارشاد مولانا رشید احمد صاحب گنگوہی قدس سرہ کا نکھارا ہوا طالب علم، حضرت شیخ الہند قدس سرہ کا لاڈلا خاؤں اور مالطاجیل کا رفیق، مسجد نبوی (علی صاحبہ وسلم) کا مدرس جیسا ہونا چاہیے تھا حضرت شیخ الاسلام رحمۃ اللہ علیہ ایسے ہی تھے، ایسے حضرات کو سیاست میں حصہ لینا زیادہ ہے،

حضرت حکیم الامت قدس سرہ اس زمانہ میں دیوبند سے فارغ ہوئے جس وقت کے بارے میں کہتے ہیں کہ دربان سے لے کر شیخ الحدیث تک ہر شخص صاحب نسبت تھا، انھوں نے مولانا محمد یعقوب صاحب رحمۃ اللہ علیہ سے حدیث پڑھی، ان کی نگرانی میں طالب علمی ہی میں فتاویٰ لکھے، آپ بلاشبہ فتویٰ میں امام.... اور تقویٰ میں مقتدی تھے، اخلاص و للہیت کے پیکر تھے، حضرت شیخ الہند قدس سرہ کے شاگرد بھی اور بہت زیادہ معتقد بھی، حضرت الحاج امداد اللہ صاحب قدس سرہ کے خلیفہ اجیل اور خاص منظور نظر تھے، حضرت قطب الارشاد قدس سرہ کے تربیت یافتہ قرآن و حدیث پر وسیع نظر تھی، فقہ و فتاویٰ کی کتب کو سامنے رکھ کر ہر جزیئہ کو توڑنے والے تھے، اور اپنی رائے میں جو حق ہو اس کو بلا خوف لومہ لائتم کہنے اور لکھنے والے تھے، حضرت شیخ الہند قدس سرہ کی حیات ہی میں اس بات کے مخالف تھے کہ ہندوؤں کو ساتھ لگا کر انگریزوں کو نکلانے کے لئے کام کیا جاتے، حضرت شیخ الہند قدس سرہ سے جب

عرض کیا گیا کہ مولانا اشرف علی صاحب آف کے شاگرد ہیں اور آپ کے مخالف ہیں؟ تو فرمایا کہ ہمیں اس کی خوشی ہے کہ ہم میں ایک ایسا آدمی بھی ہے کہ جس رائے کو حق سمجھتا ہے اس پر مضبوطی سے قائم ہے،

حضرت حکیم الامت قدس سرہ کا موقف یہ تھا کہ حضرت شیخ الہند قدس سرہ کے زمانہ میں تحریک خلافت خوب زور دل پر تھی، لہذا حضرت شیخ الہند قدس سرہ کو اسلام کا حکم غالب ہونے کی قومی امید تھی (اگرچہ ہندوؤں کو ساتھ لگا رکھا تھا) اور ہندوؤں سے یہ اشتراک بطور بھارت تھا متابعت کے طور پر نہ تھا، اور گو حضرت حکیم الامت قدس سرہ حضرت شیخ الہند کی رائے سے بھی متفق نہ تھے مگر چونکہ ہندوؤں کے اشتراک سے جو حکومت حاصل ہو اس میں اسلام کا حکم غالب ہونے کی اُن کو امید نہ تھی، لیکن اس کو حنفی و شافعی جیسا اختلاف سمجھتے تھے حضرت

شیخ الہند قدس سرہ کی وفات کے بعد جب حالات نے پلٹا دکھایا تو تحریک خلافت "دب گئی، اور کانگریس اصل ہو گئی، اور مسلمان اس کے ساتھ بطور متابعت کے لگ گئے، اور گویا اس میں مدغم ہو گئے، لہذا حضرت حکیم الامت کے نزدیک ہندو مسلم اشتراک غلط ہو گیا اور بڑھادی رہا، جیسا کہ رسالہ حق الغین میں ظاہر فرمایا ہے، لیکن حضرت شیخ الاسلام قدس سرہ حضرت حکیم الامت تھا تو ہی کے اختلاف کو خطا اجتہادی ہی فرماتے رہے، جیسا کہ ریاض احمد صاحب قاسمی لاہوری کے نام ریح الاول شدہ ام میں تحریر فرمایا ہے، اُس وقت حضرت حکیم الامت قدس سرہ

کی وفات کو آٹھ سال گزر چکے تھے،

حضرت حکیم الامت قدس سرہ کا یہ فرمانا کہ حضرت شیخ الہند قدس سرہ

کے بعد ہندو مسلم اشتراک امر اجتہادی نہ رہا یہ بھی

ایک امر اجتہادی ہے، اسی لئے حضرت تھانوی قدس سرہ نے رسالہ

شق الغین میں فرمایا ہے کہ ”بعض حضرات اس اشتراک کو استاذی

حضرت مولانا (شیخ الہند) دیوبندی کا اتباع سمجھتے ہیں، اور بعض اصحاب

اس اختلاف کو مثل اختلاف حنفی و شافعی کے خیال کرتے ہیں، سو میرے

نزدیک یہ دونوں خیال غلط ہیں“ اس میں لفظ ”میرے“ کا اضافہ

جو ہے وہ یہی بتا رہا ہے کہ میری رائے میں یہ اختلاف حنفی شافعی جیسا

ہنیں رہا، بلکہ اس اشتراک کا غلط ہونا واضح ہے، وَ لِكُلِّ دِيْنَةٍ حُكْمٌ وَ لِكُلِّ مَوْطِئَةٍ

حضرت حکیم الامت قدس سرہ چاہتے تھے کہ مسلمانوں کی مستقل

اپنی تنظیم ہو، جس کا ہندو لوہا مانیں، اور اس کے بعد ہندوؤں سے

اشتراک کرنا ہو تو بطور متابعت کے نہ ہو بطور مصالحت کے ہو، انگریزوں

کی وفاداری مقصود نہ تھی، اور حضرت شیخ الاسلام قدس سرہ کا

موقف یہ تھا کہ ہندو مسلم مل کر جب تک کام نہ کریں گے انگریز ہندوستان

نہ چھوڑیں گے، اور کانگریس ہی چونکہ طاقتور جماعت ہی جو انگریزوں کے

مقابلہ میں کام کر رہی ہے اس لئے اس کا ساتھ دینا چاہئے،

یہ تو دونوں بزرگوں کی رائیں تھیں، جن کی اشاعت ہوتی رہی،

لیکن حدود سے تجاوز کرنے والوں اور کھیرا پھالنے والوں نے کسی کو

نہ بچتا، کانگریسی ذہن کے لوگ حضرت حکیم الامت قدس سرہ کو انگریز پر اور ان کا ٹوڈمی اور جاسوس کہتے تھے، اور دوسرے مزاج کے لوگ حضرت شیخ الاسلام قدس سرہ کو اور آپ کے رفقاء کو شیخ الہنود اور شیخ الاصنام یا جہناشہ یا اجودھیا باشی کہتے تھے، (مدنی کی جگہ یہ لفظ بولتے تھے تاکہ نسبت مدینہ العیاذ باللہ سلب کر لیں، اللہ اللہ! جس نے ساہا سال مسجد نبوی (صلی اللہ علیہ وسلم) میں درس دیا ہو اس کی نسبت مدنی کو فساق و فحار سلب کر سکتے ہیں؟) اور یہ بھی کہتے تھے کہ ہندوؤں کے ہاتھ پک گئے، اور اتنی اتنی رقمیں کھا گئے،

جب اختلاف بہت شباب پر تھا اور لیگی اور کانگریسی مسلمان آپس میں سخت متنفر تھے، اور ایک بزرگ کے معقد دوسرے بزرگ کو ہراتی سے یاد کرتے تھے، ایسے موقع پر ہر فرقہ کو جوڑنے والے اور ہر ایک بزرگ کا مرتبہ سمجھانے والے اور ہر ایک کے کمالات بیان کر کے باہمی نفرت اور وحشت کی خلیج کو کم سے کم کرنے والے جو حضرات تھے ان میں حضرت مولانا شاہ محمد الیاس صاحب قدس سرہ اور حضرت مولانا الشاہ عبدالقادر صاحب راتے پوری قدس سرہ اور حضرت مرشدی شیخ الحدیث مولانا الشاہ محمد زکریا صاحب دامت برکاتہم کا اسم گرامی سہروردت آتا ہے،

اسی زمانہ میں حضرت مرشدی دہمت برکاتہم نے "الاعتدال فی مراتب الرجال" لکھی، جس میں حضرت حکیم الامت قدس سرہ اور

حضرت شیخ الاسلام قدس سرہ کی علمی و عملی اور ظاہری و باطنی حیثیت کو اجاگر کیا گیا، اور بتایا گیا کہ اختلاف کوئی نیا اختلاف نہیں ہے، اس سے پہلے بھی مخلصین میں اختلاف رہا ہے، اس اختلاف کو بنیاد بنا کر کسی کے حق میں کسی طرح کی بدگوئی کرنا اپنے کو ہلاکت میں ڈالنا ہے،

الاعتدال ۱۳۵۷ھ ہجری میں لکھی گئی تھی اور جالیس سال بعد حضرت والائے احقر کو حکم دیا کہ حضرت حکیم الامت تھانوی اور حضرت شیخ الاسلام مدنی قدس سرہ ہانے جو ایک دوسرے کے بارے میں عقیدت و احترام کے طور پر فرمایا یا لکھا، اس کو جمع کر دیا جائے، احقر نے حسب الحکم متعلقہ کتب دیکھیں، جو چیزیں ملیں سپرد قلم کر دیں،

پاکستان میں سات سال پہلے جو ایکشن ہوا تھا اس موقع پر وہاں دو جمعیتیں بن گئی تھیں، ایک میں حضرت تھانوی کے متسبب جمع تھے اور دوسری کے کردار حضرت مدنی سے عقیدت رکھنے والے، اور ان لوگوں میں پُرانی بد مزگی لوٹ آئی تھی، اور باہمی ناگوار کلمات کا زبانی اور تحریری مبادلہ ہو چلا تھا، اس وقت سے دل چاہتا تھا کہ ایسی کوئی کتاب لکھی جائے جو پھر سنبھال دے، اور جس میں ہر فریق کے سامنے دونوں بزرگوں کے احترام اور عقیدت کی باتیں آجائیں، اور اختلاف کو حد و دم میں رکھنے کی تلقین کی جاوے، فالجہ للہ، اللہ جل شانہ نے حضرت شیخ دام ظلہم کے قلب مبارک

میں بات ڈالی اور احقر جمع و ترتیب کا ذریعہ بن گیا،
وَالْحَمْدُ لِلَّهِ أَوْلَىٰ وَأَخْرَأَ وَظَاهِرًا وَأَبَاطًا،

العبد الفقير

محمد عاشق الہی بلند شہری ^{عفا اللہ عنہ}

المدینة المنورة،

۵ اجملادی الثانی سنہ ۱۳۹۶ھ

—————

ضمیمہ اولیٰ

تقسیم سے غالباً ایک سال قبل آٹھ ذی الحجہ کی شام کو خانقاہ رحیمیہ رائے پور میں عجیب پُرفضا منظر تھا کہ اس وقت خانقاہ میں حضرت مولانا شاہ عبدالقادر رائے پوری رحمۃ اللہ علیہ کی مجلس میں حضرت شیخ الحدیث مولانا محمد زکریا صاحب دامت برکاتہم اور شیخ الاسلام حضرت مولانا سیّد حسین احمد صاحب مدنی نور اللہ مرقدہ تشریف فرما تھے،

دورانِ گفتگو حضرت مدنیؒ نے فرمایا کہ میں اس کا اہتمام کرتا ہوں کہ لباس میں اس کپڑے کا استعمال کروں جو دیسی سوت سے دیسی ساخت میں بنایا گیا ہو، اس پر حضرت شاہ عبدالقادر رائے پوریؒ نے منسرمایا اچھی حضرت موسم ہر مایں تو ہم بھی آپ کے ساتھ موافق ہوتے ہیں، البتہ گرمیوں میں یہ موافقت جہنگلی پڑتی ہے، اس پر حضرت مدنیؒ نے اپنا ایک قصہ بیان فرمایا:

”ایک دفعہ میں بہار نیپور سے بذریعہ ریل تھانہ بھون کا سفر کر رہا تھا، دورانِ سفر میں اُدنگھ آگئی، اور گاڑی کا جھٹکا لگنے سے وزنی عمامہ سر سے اتر کر کھڑکی کے رستے سے نیچے جا گرا، تھانہ بھون اسٹیشن سے ننگے سر

سیدھا خانقاہ امدادیہ پہنچا، حضرت تھانویؒ نے یہ منظر دیکھ کر فرمایا
 کیا ماجرا ہے؟ میں نے عرض کیا کہ حضرت میں غافل تو ہوں ہی اگاڑی
 میں اونگھ آگئی، اور معمولی سے جھٹکا لگنے سے عمامہ نیچے گر گیا، یہ سنکر حضرت
 تھانویؒ گھر تشریف لے گئے اور دیسی ساخت کا پنجاب کے کسی شہر میں بنا ہوا
 (غالبا ہوشیار پور کا ہوگا) ایک عمدہ سا عمامہ لے آئے اور وہ ازراہ شفقت
 مجھے عنایت فرمایا، اور ساتھ ہی ارشاد فرمایا کہ آپ کے مزاج کے مطابق
 دیسی ساخت کا تلاش کر کے لایا ہوں،

حضرت مدنیؒ فرماتے ہیں کہ میں نے عرض کیا، حضرت دیسی ساخت
 کا ہونا کافی نہیں بلکہ دیسی سورت کا بنا ہوا ہونا بھی ضروری ہے، یہ سنکر
 حضرت تھانویؒ نے فرمایا، معذرت چاہتا ہوں کہ فی الوقت ایسا کوئی
 کپڑا موجود نہیں،

(بروایت حضرت مولانا عبداللہ صاحب مدظلہم شیخ الحدیث
 جامعہ رشیدیہ ساہیوال، پاکستان)

(مرسلہ؛ مولانا مقبول احمد صاحب،
 جامعہ رشیدیہ، ساہیوال)



ضمیمہ ثانیہ

تکمیلہ الاعتدال کی دوسری اشاعت کے بعد ماہنامہ الرشید لاہور، بابت سوال و ذیقعدہ ۱۳۸۹ھ ہجری (مدنی و اقبال نمبر) میں جناب مولانا ریاض احمد شرفی سلمہ اللہ تعالیٰ کا ایک مضمون بعنوان "حضرت مدنی" و حضرت تھانویؒ " نظر سے گزرا حضرت مرشدی شیخ الحدیث دامت برکاتہم نے اس کو حرف بہ حرف سنا اور تکملہ کے ساتھ ملحق کرنے کا حکم فرمایا لہذا حسب الحکم حضرت الشیخ دامت فیوضہم العالیہ بحسب بطور ضمیمہ تکملہ کے آخر میں مع مختصر تمہید از تذکرۃ الرشید ملحق کیا جا رہا ہے، واللہ الموفق والمعین

محمد عاشق الہی عفا اللذعنہ

یکم جمادی الاولیٰ ۱۳۹۹ھ

حضرت مدنی اور حکیم الامت تھانوی قدس سرہما کے درمیان سیاسی اختلاف تھا، مگر یہ سیاسی اختلاف و حتماء بینہم کے منظر پر اثر انداز نہ ہو سکا، ذیل میں ان دونوں صلحاء بر امت کی ملاقات کا ایک منظر پیش کیا جاتا ہے، جو کہ حضرت مولانا الحاج حافظ ریاض احمد صاحب شرفی قاسمی

خطیب مسجد عثمانیہ سول لائٹنرز اور لپنڈی کا چشم دید ہے، ادارہ جناب حافظ صاحب کا صدق دل سے شکر گزار ہے کہ انہوں نے یہ گراں قدر رُوداد عنایت فرمائی، جزا ہم اللہ احسن الجوار فی الدین،

(ادارۃ المرشد)

آج سے تقریباً چالیس برس پہلے کی بات ہے کہ بندہ آغاز جوانی میں حضرت حکیم الامت مولانا اشرف علی تھانوی رحمۃ اللہ علیہ کی خدمت میں تھانہ بھون حاضر ہوا تھا، اچانک حضرت تھانوی رحمۃ اللہ علیہ کے برادر زادہ (جو خانقاہ کے حضرت کی طرف سے منصرم و مہتمم ہونے کے ساتھ حضرت تھانوی رحمۃ اللہ علیہ کی طرف سے اکثر امور کی انجام دہی کے سلسلہ میں مختار عام کا درجہ رکھتے تھے) حاضر ہوئے اور یوں عرض کیا ”حضرت وہ آگے حضرت وہ مولوی اُسین احمد“ (حسین احمد مدنی) ٹانڈوی یا فیض آبادی کہا، یہ صحیح یاد نہیں، حضرت تھانوی رحمۃ اللہ علیہ نے بڑے ٹھہرا اور اطمینان سے فرمایا، کیا تم اپنے مولانا حسین احمد بے بند (دیوبند) والوں کی بات کر رہا ہے؟ اس پر مولوی شبیر علی صاحب نے اثبات میں جواب عرض کیا، تو حضرت تھانوی رحمۃ اللہ علیہ نے بڑے سرتاسر محبت و شفقت کے انداز میں حامل گھبراہٹ آمیز لہجہ میں فرمایا ”کہاں“ کدھر“ اتنے میں حضرت مدنی نے تشریف لے آئے، حضرت تھانوی رحمۃ اللہ علیہ نے تپاک اور مجسم اخلاص بنے حضرت مدنی کے استقبال کے لئے بڑھے اور بغل گیر ہوئے، بندہ نے اپنی آنکھوں سے جو منظر دیکھا وہ آج چالیس بھینٹا سال

بیت جانے کے بعد بھی یوں ہے جیسے یہ ابھی ابھی ان سطور کے رقم کرتے
میرے سامنے ہی پیش آیا ہے،

حضرت مدنی رحمۃ اللہ علیہ نے حضرت تھانوی رحمۃ اللہ علیہ کی دست بوسی
فرمائی اور حضرت تھانوی رحمۃ اللہ علیہ اشتیاق و شفقت بھری آنکھوں سے
حضرت مدنی کی طرف دیکھتے رہے، جب حضرت مدنی رحمۃ اللہ علیہ کا یہ عمل
ختم ہوا، تو حضرت تھانوی رحمۃ اللہ علیہ نے آپ کو دوبارہ گلے لگایا، اور
حضرت مدنی کا کندھا، پیشانی چوم کر ان کا ہاتھ اپنے سینے پر لگایا، اور پھر
واپس اپنی نشست پر تشریف لے آئے، اور حضرت مدنی کو اپنے ساتھ
سجادہ پر بیٹھنے کا حکم فرمایا، حضرت مدنی سجادہ سے ہٹ کر بیٹھنا چاہتے تھے،
لیکن حضرت رحمۃ اللہ علیہ نے اپنی مبارک زبان سے فرمایا کہ میرا حکم ہے کہ
آپ میرے ساتھ ہی سجادہ پر بیٹھیں، حضرت مدنی نے فوراً تعمیل ارشاد کی
حضرت تھانوی رحمۃ اللہ علیہ نے شکایتاً فرمایا کہ آپ نے بہت زیادتی
کی کہ آمد کی پہلے سے اطلاع نہیں کی، بندہ شرمندہ ہے کہ آپ کی آمد کے لئے
سواری کا بند و بست کرنے سے قاصر رہا، یا جیسے بھی حالات ہوتے کم از کم
عزیزوں کو استقبال کے لئے بھیجتا،

اس پر شیخ الاسلام حضرت مدنی رحمۃ اللہ علیہ نے فرمایا، حضرت اپنے
گھر میں بھی کوئی اطلاع کرتا ہے، اپنے گھر میں تو ہمیشہ بغیر اجازت اور
بغیر اطلاع ہی کے آنا ہوتا ہے،
اس پر حضرت تھانوی رحمۃ اللہ علیہ کے چہرہ کی مٹھی، آنکھوں کی چمک

اور شفقت آمیز لہجہ میں یہ کہنے کی لذت حقیقی طور پر صرف وہی محسوس کر سکتا ہے جو وہاں موجود تھا، اور یادہ جو ان دونوں مسلم مشائخ کا گریہ اور دلدادہ ہو، حضرت تھانوی رحمۃ اللہ علیہ نے فرمایا، بلاشک و شبہ آپ کی بات درست ہے، اور بندہ تو ہمیشہ سے آپ کو اپنے استاد حضرت مولانا محمود الحسن (شیخ الہند) قدس سرہ کا قائم مقام اور جانشین سمجھتا ہے۔

یہ منظر قلم اور گفتگو میں ادا نہیں کیا جاسکتا، اس کی منظر کشی بندہ سے ممکن ہی نہیں، البتہ آج تک اس کی جلالت آمیز لذت اپنے دل و دماغ میں اسی طرح محسوس کرتا ہوں جس طرح چالیس سال قبل کی تھی،

اس کے بعد حضرت تھانوی رحمۃ اللہ علیہ نے حضرت مدنی رحمۃ اللہ علیہ سے کھانے کے متعلق دریافت فرمایا تو حضرت مدنی نے بالکل بے تکلفی اور اپنا بیست کے لہجہ میں شلجم کے آنچار (اچار شلجم) اور روٹی کی فرمائش کی، حضرت تھانوی نے مولانا شبیر احمد صاحب رحمۃ اللہ علیہ سے فرمایا (ان الفاظ کی تقدیم و تاخیر نہیں رہی غالباً اسی طرح فرمایا تھا کہ) بڑے گھر سے آنچار روٹی اور چھوٹے گھر سے لسی لے آؤ،

چنانچہ کچھ دیر کے بعد غالباً ایک گھنٹہ بعد یہ سب کچھ آگیا، میرے اردو سر خدام کے دل اس پر للچار ہو گئے تھے کہ شیخین کا پس خوردہ ہمیں بھی اگر مل جاتے تو ہمارے لئے نعمت غیر مترقبہ سے کم نہ ہوگا، لیکن حضرت تھانوی رحمۃ اللہ علیہ کے اہتمام اور ضوابط کے تحت کسی کو لب کشائی اور اس قسم کی کیا بلکہ ہر قسم کی درخواست بلا اجازت قبل از وقت جرات ہی

نہیں ہو سکتی تھی، لیکن تشریحاً جلیے رحمۃ اللعالمین صلی اللہ علیہ وسلم کی مقدس مسجد کے عاکف اور جانشین شیخ الہند کے اخلاق عالیہ کے، انھوں نے خود ہی حضرت تھانویؒ سے عرض کیا کہ اگر اجازت ہو تو یہ روٹی اور آنچا را اپنے ان دو تین ”طفیلیوں“ کو دیدیا جائے،

حضرت تھانوی رحمۃ اللہ علیہ نے فرمایا کہ اس میں اجازت کی کیا ضرورت ہے؟ آپ نے جب اسے اپنا گھر فرمایا ہے تو یہ سب آپ کا ہر میری جانب سے کوئی اعتراض نہیں، تو اس پر حضرت مدنیؒ نے فرمایا کہ میں نے صرف اس بنا پر اجازت کے لئے عرض کیا ہے کہ جہان کھانے کا مالک نہیں ہوتا اسے اس میں تصرف کا اختیار نہیں، اسے صرف کھانے کا اختیار ہے اور بقایا میزبان کی ملکیت ہے!

حضرت تھانویؒ اس پر مسکرائے اور خوش دلی سے اجازت بھی مرحمت فرمادی، چنانچہ بندہ کو مع دوسرے دو خدام کے بلوایا گیا، اور یہ تبرک ہمیں حضرت مدنی رحمۃ اللہ علیہ نے عطا فرمایا، اور پھر یہ بھی ہمیں بتایا جو اوپر عرض کیا،

جب حضرت مدنیؒ نے رخصت چاہی، تو حضرت تھانوی رحمۃ اللہ علیہ نے بڑے گھر سے عمدہ ملل کی دستار منگوائی، اور حضرت مدنیؒ کو عطا فرمائی حضرت مدنیؒ نے وہ دستار اپنے سر پر رکھ کر اس درخواست کے ساتھ واپس فرمادی کہ حضرت! آپ کے علم میں ہے کہ بندہ نے انگریزی مال کا بائیکاٹ کر رکھا ہے، اسی لئے بندہ استعمال کرنے سے مجبور ہے، اس پر حضرت

تھانوی رحمۃ اللہ علیہ نے اس طرح معذرت فرمائی کہ: یہ بھی صرف دیکھنے اور محسوس کرنے سے متعلق ہے کہنے اور لکھنے میں وہ تاثرات نہیں دیتے جاسکتے، حضرت تھانوی رحمۃ اللہ علیہ نے فرمایا ”بھائی معاف کرنا،“ میں نے جان بوجھ کر نہیں کیا، مجھے یہ بات مطلقاً دھیان میں نہیں رہی، مجھ سے سہو ہو گیا“

چنانچہ وہ پگڑی حضرت رحمۃ اللہ علیہ سے لے کر مولانا شبیر علی رحمۃ اللہ علیہ کو واپس کر دی گئی، اور حضرت تھانوی رحمۃ اللہ علیہ نے فرمایا کہ: ”بڑے گھر سے کھڑکی پگڑی لے آؤ“ چنانچہ حضرت تھانوی رحمۃ اللہ علیہ نے حضرت مدنی رحمۃ اللہ کو یہ کھڑکی پگڑی عنایت فرمائی، تو حضرت مدنی رحمۃ اللہ علیہ نے اپنا سر مبارک آگے کر کے عوض کیا، حضرت آپ خود ہی باندھ دیں، چنانچہ حضرت تھانوی رحمۃ اللہ علیہ نے اپنے دست مبارک سے ہی حضرت مدنی رحمۃ اللہ علیہ کے سر پر پگڑی لپیٹ دی، اور دو روپے ہدیہ بھی دیئے، جو حضرت مدنی نے بڑے ادب کے ساتھ اپنے دونوں ہاتھوں سے لئے، اور انھیں اپنی پگڑی کے ایک حصہ میں باندھ کر سر میں دبایا، اس کے بعد حضرت تھانوی خانقاہ امدادیہ تھانہ بھون کے باہر تک تشریف لائے، اور حضرت مدنی رحمۃ اللہ علیہ کے بار بار اصرار پر واپس تشریف لے آئے،

اس کے بعد پاکستان بن گیا، اور نیشنلسٹ مسلمانوں اور لیسگی مسلمانوں کے مابین نے خود دیوبندی مسلک کے پیروکار مسلمانوں میں

دو دھڑے کر دیتے، اور سرزمین پنجاب میں بالخصوص انتہا پسندی کا جذبہ عام ہے، الّا اشار اللہ،

چنانچہ اسی جذبہ کے تحت میرے بعض دوستوں نے حضرت تھانوی رحمۃ اللہ کی شان میں مسلم لیگ سے اپنے اختلاف کے سبب نہایت نازیبا اور مکروہ کلمات کہنے شروع کئے، جن کا مجھے بے حد صدمہ ہوتا تھا، بندہ نے اسی صدمہ کے سبب حضرت شیخ الاسلام مولانا مدنی قدس سرہ العزیز کی خدمت میں ایک عویضہ لکھا، جس کے جواب میں حضرت اقدسؒ نے جو جواب ارشاد فرمایا اس کے کچھ اقتباسات بھی پیش خدمت ہیں،

یہ مکتوب گرامی ”مکتوبات شیخ الاسلام حصہ دوم کے صفحہ ۲۹۷ پر درج ہے:-

”حضرت تھانوی رحمۃ اللہ علیہ کو میں بہت بڑا عالم باعمل اور صوفی کامل جانتا ہوں، حضرت تھانوی مرحوم کی شان میں نہ میں گستاخی کرتا ہوں، اور نہ گستاخی کو روا رکھتا ہوں“

”مولانا اشرف علی تھانوی رحمۃ اللہ علیہ بہت بڑا موجد و خدا پرست تھے، تصوف میں اُن کا قدم بہت براہِ سج تھا“

یہ خط ربیع الاول ۳۳۰ھ ہجری میں تحریر فرمایا گیا ہے، یعنی اس خط کو بھی آج تقریباً اٹھائیس سال ہونے کو ہیں، یہ تھا وہ تعلق.... اور اللہیت جس نے بندہ کو حضرت تھانومی اور حضرت مدنی رحمۃ اللہ علیہما کا حلقہ بگوش بنا دیا،

اللَّهُمَّ اغْفِرْ لَنَا وَارْحَمْنَا وَادْفَعْ
 دَرَجَتَنَا وَارْحَمْنَا نَا مَعَهُمَا تَحْتَ لُؤَاءِ
 نَبِيِّنَا وَحَبِيبِنَا عَلَيْهِ أَلْفُ أَلْفِ التَّجِيَّةِ
 وَالشَّتَاءِ

تقریظ

از حضرت شیخ الحدیث مولانا الشاہ محمد زکریا صاحب مدظلہ

میں نے یہ رسالہ مکملہ الاعتدال "مؤلفہ مولانا محمد عاشق الہی صاحب
بلند شہری سنا، اللہ تعالیٰ مؤلف کو جزائے خیر دے، بہت
عرق ریزی سے حضرات شیخین کا کلام ہیجا کیا ہے، جَزَاءُ اللّٰهِ
تَعَالٰی عَمَلِيَّ وَعَنْ سَائِرِ الْمُسْلِمِيْنَ خَيْرَ الْجَزَاءِ ،
امید ہے کہ احباب اس کو غور سے پڑھیں گے، جو کج فہم...
حضرات شیخین میں سے کسی کے متعلق اپنی کج فہمی کی وجہ سے
نامناسب خیالات جمائے ہوئے ہیں، اللہ تعالیٰ اس رسالہ کو
اُن کے لئے موجب ہدایت بنائے، اور مؤلف مذکور کو درپن
میں اس کا بہترین بدلہ عطا فرمائے، فقط

محمد زکریا کاندھلوی

نزلیہ مدینہ منورہ

۱۸ جمادی الثانیہ ۱۴۰۹ھ

تصنیفات عالیہ تالیفات مبارکہ

بزرگ العصر و قطب العالم شیخ الحدیث حضرت مولانا محمد زکریا صاحب ہاجر مدنی نور اللہ مرقدہ کی (۱) اپنی تصانیف (۲) اور وہ تصانیف جو حضرت والا کے امتثال امر میں حضرت والا کی خواہش کے مطابق حضرت والا کے معتمدین نے حضرت والا کے خزینہ علم سے استفادہ کرتے ہوئے لکھیں :-

- | | |
|--|-----------------------------------|
| ۱۲- فضائل صدقات - حصول | ۱- تاریخ مشائخ چشت |
| ۱۳- فضائل صدقات - حصہ دوم | ۲- خصائل نبوی شرح شمائل ترمذی |
| ۱۴- فضائل تجارت | ۳- حکایات صحابہؓ |
| ۱۵- فضائل عربی زبان | ۴- فضائل ذکر |
| ۱۶- موت کی یاد | ۵- فضائل نماز |
| ۱۷- تبلیغی جماعت پر چند عمومی اعتراضات اور ان کے مفصل جوابات | ۶- فضائل قرآن مجید |
| ۱۸- مکتوبات شیخ بنام اکابرین | ۷- فضائل رمضان |
| ۱۹- مکتوبات تصوف | ۸- اکابر کا رمضان میں فضائل رمضان |
| ۲۰- مکتوبات علمیہ | ۹- فضائل تبلیغ |
| ۲۱- معارف الشیخ | ۱۰- فضائل درود شریف |
| | ۱۱- فضائل حج |

- ۲۲- کتب فضائل پاشکالات اور ان کے جوابات
- ۲۳- الاعتدال فی مراتب الرجال
- المعروفہ اسلامی سیاست
- ۲۴- خوان خلیل (ضمائم)
- ۲۵- قرآن مجید اور جبر یہ تعلیم
- ۲۶- حجۃ الوداع و عمرات النبی صلی اللہ علیہ وسلم
- ۲۷- تقریر بخاری شریف
- ۲۸- آپ بیٹی (اول تاسات)
- ۲۹- تاریخ مظاہر العلوم
- ۳۰- مقدمہ ارشاد الملوک
- ۳۱- مقدمہ اكمال الشیم
- ۳۲- دارہی کا وجوب
- ۳۳- اختلاف الامم
- ۳۴- رسالہ اسٹرائک
- ۳۵- شریعت و طریقت کا تلازم
- ۳۶- اکابر علماء دیوبند
- ۳۷- فتنہ مودودیہ
- ۳۸- نسبت و اجازت
- ۳۹- تحفہ الانوان فی بیان احکام تہذیب القرآن
- ۴۰- نصاب نصح و مکتوب گرامی
- ۴۱- تین مکتوب (اضافات مفیدہ)
- ۴۲- معمولات رمضان
- ۴۳- مکاتیب حضرت مولانا محمد الیاس صاحب
- ۴۴- ملفوظات
- ۴۵- حضرت مولانا محمد الیاس صاحب انور
- ۴۶- سوانح حضرت مولانا محمد یوسف صاحب
- ۴۷- سوانح حضرت مولانا محمد ہارون صاحب
- ۴۸- تذکرۃ الخلیل
- ۴۹- فتاویٰ خلیلیہ
- ۵۰- حیات خلیل
- ۵۱- تکملہ الاعتدال فی مراتب الرجال
- ۵۲- انعام الباری شرح اشعار البخاری
- ۵۳- وصایا امام اعظم ابوحنیفہ
- ۵۴- مکتوبات شیخ الاسلام اہلسلۃ مودودی
- ۵۵- حقوق الوالدین
- ۵۶- فضائل صحابہ
- ۵۷- حضرت مولانا محمد یوسف صاحب بخاری اور تبلیغی جماعت
- ۵۸- سفرنامہ افریقہ
- ۵۹- حضرت شیخ کی دینی فکر
- ۶۰- تنقید و حق تنقید
- ۶۱- اکابر کا سلوک و احسان

- ۸۱۔ سوانح حضرت شیخؒ از مولانا علی میل
 ۸۲۔ الفرقان خصوصی نمبر حضرت شیخؒ
 ۸۳۔ مہذاب الدین " "
 ۸۴۔ چہل حدیث درود شریف
 ۸۵۔ منزل برائے دفع سحر
 ۸۶۔ معمولات کا پرچہ

عربی تصانیف

- ۸۷۔ بذل الجہود فی حل سنن ابی داؤد
 ۸۸۔ الکوکب الدردی علی جامع الترمذی
 ۸۹۔ لامع الدراری علی جامع البخاری
 ۹۰۔ اوجز المسالک الی مؤطا امام مالک
 ۹۱۔ الابواب والترجم للبخاری
 ۹۲۔ المحل المفہم لصحیح مسلم
 ۹۳۔ جریحۃ البدیع وعمرات النبی صلی اللہ علیہ وسلم
 ۹۴۔ المحظ الاذفر فی الحج الاکبر
 ۹۵۔ الشریعۃ والطریقۃ
 ۹۶۔ وجوب اعفاء اللعۃ
 ۹۷۔ اہمیۃ التقویٰ والسلوک فی الاسلام
 ۹۸۔ الاستاذ الموددی وتلافی نحوۃ واکثارہ
 ۹۹۔ الشیخ محمد الیاس ودعوۃ الدینیۃ

- ۶۲۔ اکابر کا تقویٰ
 ۶۳۔ آداب المؤمنین
 ۶۴۔ ابتدائی اذکار و اشغال برائے
 متوسلین حضرت شیخؒ
 ۶۵۔ فیض شیخ
 ۶۶۔ مختصر الحزب الاعظم
 ۶۷۔ اہم الامراض
 ۶۸۔ ذکر واعتراف کی اہمیت (مجموعہ مسائل)
 ۶۹۔ محبت (جدید لائسنس) ہفتاد
 ۷۰۔ کتاب الصلوٰۃ
 ۷۱۔ حضرت اقدسؒ کے وصال کے بعد
 ۷۲۔ محبوب العارفين
 ۷۳۔ ہجرت القلوب فی مبشرات الہنی
 المحبوب صلی اللہ علیہ وسلم
 ۷۴۔ شجرہ نقشبندیہ مع طریقہ ذکر خفی
 ۷۵۔ فضائل لباس (اردو)
 ۷۶۔ فضائل لباس (انگریزی)
 ۷۷۔ حضرت شیخؒ اتباع سنت کی بددلیلیں
 ۷۸۔ " " " " (انگریزی)
 ۷۹۔ مجالس ذکر
 ۸۰۔ مقالۃ القلوب

تبلیغی (سیٹ) نصاب : کتبِ سبعہ کا مجموعہ

فضائلِ ذکر * حکایاتِ صحابہؓ * فضائلِ قرآن
فضائلِ نماز * فضائلِ تبلیغ * فضائلِ رمضان

* مسلمانوں کی موجودہ پستی کا واحد علاج * —

حج کی سعادت پانے والے حضرات کے لیے گرانقدر تحفہ

۱- فضائلِ حج ۵- حج کے پانچ دن

۲- مختصر الحوزہ الاعظم ۶- ادائیگیِ عمرہ

۳- نصابِ حج ۷- چہل حدیثِ درود شریف

۴- زبدۃ المناسک ۸- طوافِ وسیعی کی تسبیح

زادِ
تحفہ

چند اہم تصنیفات

۱- حیاۃ الصحابہؓ از مولانا محمد یوسف صاحب

۲- امانی الاجار شرح معانی الآثار ۳- تعلیم الاسلام - مفتی کفایت الدین صاحب

۴- آئینہ نماز از مفتی سعید احمد صاحب مفتی اعظم مظاہر علوم

۵- زبدۃ المناسک از حضرت گنگوہیؒ

مکتبہ الشیخؒ ۳/۳۶۷ بہادر آباد - کراچی ۷۵